

జనశక్తి

విప్లవ కమ్యూనిస్టుల పక్ష పత్రిక

www.janashaktionline.com

లోపలి పేజీల్లో...

- ◆ సైనికతత్వమార్గం చేపట్టిన జపాను సామ్రాజ్యవాదం
- ◆ సరళీకృత భారతదేశంలో నోకియా 'విజయగాధ'
- ◆ సమైక్యం, విభజనల పేరుతో కుట్రల రాజకీయాలు - దుర్భర సమస్యల నెదుర్కొంటున్న ప్రజల ముందున్న కర్తవ్యాలు
- ◆ వివిధ ప్రపంచ దేశాలలో నిరసనాందోళనలు

సంపుటి : 46 సంఛిక : 21 విజయవాడ 5-3-2014 పేజీలు : 8 వెల : రు 5.00

ప్రజలకు సిపిఐ(యం-యల్) పిలుపు

ఎన్డీఏ, యుపిఎలను తిరస్కరించండి; ఓడించండి!

మూడవ వ్రంటు బూటకత్వాన్ని ఎండగట్టండి!

సిపిఐ(ఎం-ఎల్), కమ్యూనిస్టు విప్లవకారుల, ప్రజాస్వామిక, దేశభక్త శక్తులకు

మద్దతు తెలపండి! పై అభ్యర్థులలోని చాలా 'గాటా' మీట నాక్కండి!

ఒక సంక్లిష్ట, తీవ్ర ఆందోళనాకర పరిస్థితిలో 16వ లోక్ సభకు సాధారణ ఎన్నికలు జరగబోతున్నాయి. కాంగ్రెసు నాయకత్వంలో యుపిఎ ప్రభుత్వపు పదేళ్ల పాలన దేశాన్ని క్లిష్ట స్థితిలోకి నెట్టింది. అడ్డాఅపూ లేని ద్రవ్యోల్బణం, ఆకాశాన్నంటుతున్న ధరలూ, పెరుగుతున్న నిరుద్యోగం ప్రజల జీవనాన్ని కష్టాలమయం చేస్తున్నాయి. సామ్రాజ్యవాదుల ప్రయోజనాలను తీర్చే విధానాలను పాలకులు అత్యుత్సాహంతో అమలు జరిపారు. దీనితో పరిశ్రమల ప్రైవేటీకరణ కాకుండా, విద్యా, వైద్యం వంటి మౌలిక అవసరాలను కూడా ప్రైవేటీకరించారు. ప్రభుత్వరంగ సంస్థల అమ్మివేత నిరాటంకంగా సాగుతున్నది. నూతన ఆర్థిక విధానాలు ఆర్థిక వ్యవస్థలోని అన్ని రంగాలనూ వినాశనానికి గురిచేస్తున్నాయి. అవి ధనికులకు, పేదలకూ మధ్య వ్యత్యాసాన్ని అనేక రెట్లు పెంచాయి. ప్రభుత్వ, ప్రైవేటురంగ పరిశ్రమలన్నింటిలోనూ ఉపాధి కల్పన నానాటికీ కుంచించుకుపోతున్నది. కాంట్రాక్టు / కాజువల్ కార్మికులను పెంచివేస్తున్నారు. వ్యవసాయ రంగంలో ఉత్పాదకత తగ్గిపోయి ఎంత దుస్థితిని తీసుకొచ్చిందంటే రైతాంగం అత్యుచిత్ర పాటించి పడుతున్నారు. దీనికి మూలాన్ని తొలగించే బదులుగా, ప్రపంచబ్యాంకు ఆదేశాలతో యుపిఎ ప్రభుత్వం ఆహార భద్రతా చట్టాన్ని, ఉపాధి హామీ పథకాన్ని తెచ్చింది. తమ భోజనాల బల్ల నుండి జారిపడే మెతుకులనేరుకునే వారిగా ప్రజలపట్ల వ్యవహరిస్తున్నారు. మరోవైపున లక్షల కోట్ల రూపాయల కుంభకోణాలు యుపిఎ ప్రభుత్వానికి పర్యాయపదమయ్యాయి. విదేశీ పెట్టుబడితో అభివృద్ధి అన్న వారి విధానం దేశ ఆర్థికవ్యవస్థను విదేశీ పెట్టుబడిదారుల పరం చేసింది. ఇనుము, బొగ్గు, బాక్సైటు, చమురు, గ్యాసు వంటి సంపద్యంత సహజ వనరులను సామ్రాజ్యవాదులకూ, బడా బూర్జువాలకూ కారుచౌకగా కట్టబెట్టింది. ఈ దేశద్రోహ చర్యలకు వ్యతిరేకంగా ప్రజలేమాత్రం ప్రతిఘటించినా రాజ్యం పాశవిక నిర్బంధానికి పూనుకుంటున్నది. ఈ నిర్బంధకాండకు గురౌతున్నది శ్రామిక ప్రజలు, దళితులు, ఆదివాసీలు, మహిళలే. తెలంగాణా ఏర్పాటు బిల్లు వారు ఆమోదించేందుకు పార్లమెంటులో వారు అనుసరించిన తీరు - ప్రజాప్రయోజనాలను బలిపెట్టి ఎన్నికల్లో లబ్ధి కోసం అనుసరించిన కుతంత్రాలను బయటపెట్టింది. ఆంధ్రప్రదేశ్ లోని ఇరు ప్రాంతాలలోని ధనాధ్యవర్గాలే దీనిలో లబ్ధి పొందగా ఇరు ప్రాంతాల ప్రజల ప్రయోజనాలన్నీ కాలరాచివేయబడ్డాయి.

ఆంధ్రప్రదేశ్ విభజన ద్వారా పాలకవర్గాలు విభజించి పాలించు విధానాన్ని అమలు జరిపాయి. అయితే పాలకవర్గ ముఠాల మధ్య వైరుధ్యాలతో అరాచకత్వానికి దారితీసి ఇరుప్రాంతాల ప్రజల ప్రయోజనాలూ బలిపెట్టబడ్డాయి.

యుపిఎ పాలనపై ప్రజల్లోని ఆగ్రహాన్ని అవకాశంగా తీసుకుని, బిజెపి నాయకత్వంలోని ఎన్డీఏ ఎన్నికల రంగంలోకి దిగింది. నరేంద్ర మోడీని ప్రధానమంత్రి అభ్యర్థిగా ముందుగా ప్రకటించటం ద్వారా అధ్యక్ష తరహా పాలన ప్రతిపాదనను దొడ్డిదారిన తెచ్చింది. దీనిననుసరించి కాంగ్రెస్ కూడా రాహుల్ గాంధీని కాబోయే ప్రధానిగా ప్రకటించింది. ఎన్డీఏ కార్యక్రమమేమిటి? నరేంద్రమోడీని "వికాశ పురుష"గా చిత్రించటం ద్వారా గుజరాత్ లో నరేంద్రమోడీ అనుసరించిన విధానాన్నే ప్రధానిగా అనుసరిస్తాడని ప్రకటించింది. ఈ విధానం యుపిఎ అమలు జరిపిన విధానానికి భిన్నమైనది కాదు. అనేక రాయితీల రూపంలో రాష్ట్రం నుండి ప్రజాధనాన్ని కొల్లగొట్టేందుకు బడా పెట్టుబడిదారులకు 'గుజరాత్ నమూనా' అవకాశమిచ్చింది. మరోవైపున ఇదే గుజరాత్ లో స్వయంగా నరేంద్రమోడీ ఆధ్వర్యంలో మత మైనారిటీలపై ఘోరమైన హత్యాకాండ జరిగింది. ఎన్డీఏ నాయకత్వంలో బిజెపి సంఘపరివార్ కూటమి అధికారంలోకి రావడమంటే, దేశంలోని లౌకికచక్రంపై దాడి తీవ్రంగావడమే. సామ్రాజ్యవాదుల, బడాబూర్జువాల ప్రయోజనాల పరిరక్షణకోసం మతప్రాతిపదికపై ప్రజలను విభజించి భారతదేశాన్ని హిందూ రాష్ట్రంగా మార్చాలనే లక్ష్యసాధన కోసమే. ఎన్డీఏ అధికారంలోకి రావడమంటే, దృఢమైన భారతదేశ నిర్మాణం పేరున యుద్ధోన్మాదాన్ని పెంపొందించటమే. ఎన్డీఏ అధికారంలోకి రావడమంటే, అప్రతిహతంగా బడాపెట్టుబడిదారుల మార్గాన్ని సుగమం చేసేందుకు ప్రజాహక్కులను ఫాశిస్టు తరహాలో కాలరాయటమే.

సిపిఐ(ఎం) నాయకత్వంలోని 11 పార్టీల కూటమి-మూడవ ఫ్రంట్ గా పిలువబడేది-రంగంలోకి వచ్చింది. ఈ 11 పార్టీల కూటమిలోని ఎవరు, ఎప్పుడు, ఏ రాష్ట్రంలో అధికారంలో వున్నప్పటికీ, వీరంతా ఇదే ప్రపంచీకరణ విధానాలను అమలు చేసినవారే. వీరంతా కార్మికుల, రైతుల, ఇతర శ్రామిక ప్రజల ఉద్యమాలన్నింటినీ అణచివేసిన వారే. ముఖ్యంగా, సామ్రాజ్యవాదుల, బడాబూర్జువాల, పూడ్లల్ భూస్వాముల దోపిడీ కొనసాగుతూ దీనికి వ్యతిరేకంగా పోరాడుతున్న ప్రజలపై అణచివేతను ప్రయోగిస్తున్న ఈ వ్యవస్థను పరిరక్షిస్తున్నవారే.

ఆమ్ ఆద్మీ పార్టీ (ఆమ్) మరియు మమతాబెనర్జీ-అన్నా హజారేల కూటమి అనే మరో రెండు శక్తులు వారి ఉనికి చాటుకోవటానికి ప్రయత్నిస్తున్నాయి. అన్నా హజారే ఆశ్వీరచనలతో సమాఖ్య ఫ్రంట్ ను ఏర్పరుస్తామని మమతాబెనర్జీ ప్రకటించింది. ఆమె తన మూడు సంవత్సరాల పశ్చిమబెంగాల్ ప్రభుత్వ పాలనలో, రాష్ట్రంలో బడాపెట్టుబడిదారులను ఆకర్షించేందుకు గట్టి ప్రయత్నాలు చేస్తోంది. దేశంలోనే అత్యధిక అత్యాచారాలు జరుగుతున్న రాష్ట్రంగా పశ్చిమబెంగాల్ ను నిలిపింది. ఆమె తన ప్రత్యర్థి పక్షాలన్నింటినీ, తన పార్టీలోని ప్రత్యర్థులతో సహా-అణచివేతకు, దారుణ హత్యలకు గురిచేసింది.

సిపిఐ(ఎం-ఎల్) కేంద్రకమిటీ సభ్యులు

కామ్రేడ్ ఉమాశంకర్ సింగ్ కు అరుణారణ జోహార్లు



సిపిఐ(ఎం.ఎల్) కేంద్రకమిటీ సభ్యులు కామ్రేడ్ ఉమాశంకర్ సింగ్ 2014 ఫిబ్రవరి 8న అనారోగ్యంతో మరణించారు. ఆయన వయసు 84 సంవత్సరాలు. ఆయన జీవిత భాగస్వామికి కూడా 80 ఏళ్లు వచ్చాయి. ఆయనకు నలుగురు కుమారులు.

ఉత్తరప్రదేశ్ లోని బలియాజిల్లా హరిపూర్ గ్రామంలో క్రిందిశ్రేణి మధ్యతరగతి కుటుంబంలో పుట్టిన కా॥ ఉమాశంకర్ సింగ్ బెనారస్ హిందూ విశ్వవిద్యాలయంలో బిఏ, పాట్నా విశ్వవిద్యాలయంలో ఎంఏ అభ్యసించారు. విద్యార్థి దశలోనే, ఏఐఎన్ఎఫ్ నాయకుడిగా ఆయన రాజకీయ జీవితం ప్రారంభమైంది. ఉమ్మడి కమ్యూనిస్టు పార్టీలో సభ్యుడిగా చేరారు. 1963లో తెనాలిలో జరిగిన పార్టీ అఖిలభారత ప్లీనంకు ఉత్తరప్రదేశ్ నుండి ప్రతినిధిగా హాజరయ్యారు. 1964లో ఆయన సిపిఐ(ఎం)లో చేరారు. 1967లో నక్సల్బరీ రైతాంగ

పోరాటం తర్వాత కమ్యూనిస్టు విప్లవకారులతో చేరారు. విప్లవ పంథాకు కట్టుబడివుంటూ అతివాద ఒంటెత్తు పంథాను వ్యతిరేకించారు. కా॥ కానూసన్యాల్ నాయకత్వంలోని సిఓఐ(ఎం.ఎల్)లో కేంద్రకమిటీ సభ్యులుగా వున్నారు. ఐక్యత తర్వాత సిపిఐ(ఎం.ఎల్) కేంద్రకమిటీ సభ్యులుగా వున్నారు.

ఎంఏ పూర్తిచేసిన తర్వాత, అధ్యాపకునిగా నియమిస్తానన్న పాట్నా విశ్వవిద్యాలయ వైస్ ఛాన్సెలర్ మాటను మృదువుగా తిరస్కరించిన కా॥ ఉమాశంకర్ సింగ్, జెంషెడ్ పూర్ లో ట్రేడ్ యూనియన్ బాధ్యతలు నిర్వహించమని స్థానిక కామ్రేడ్ కోరినా, రైతాంగంలో పనిచేయటాన్ని ఎంకొన్నారు. తన స్వగ్రామంచేరి గ్రామీణ పేదలను సమీకరించారు. అంతరణ్ గ్రామీణ యువసంఘటనను నిర్మించారు. భూమి, వేతనాల సమస్యలపై భూమిలేని పేదల పోరాటాలను నిర్మించారు. బలియా జిల్లాలో అనేక రైతాంగ పోరాటాలకు నాయకత్వమొహించారు. కార్మికులు, రైతాంగం, దళితులు ఇతర పీడిత ప్రజల పక్షానే ఎల్లప్పుడూ నిలిచారు. శ్రామిక జనుల ఉద్యమాలకే తన జీవితాన్ని అంకితం చేశారు.

కామ్రేడ్ ఉమాశంకర్ సింగ్ మార్క్సిజం - లెనినిజంపై మొక్కువోని విశ్వాసం కలిగి వుండేవారు. మార్క్సిస్టు - లెనినిస్టు సాహిత్యాన్ని విస్తృతంగా ప్రజలలోకి తీసుకువెళ్లారు. కమ్యూనిస్టు విలువలు, జీవన శైలి, నిజాయితీలకు ఆయన అనుసరణీయుడిగా నిలిచారు.

కా॥ ఉమాశంకర్ సింగ్ మరణంతో గత తరపు అనుభవాలతో పండిన నాయకుడిని కోల్పోయాము. సిపిఐ(ఎం.ఎల్) కేంద్రకమిటీ ఆయనకు అరుణారణ జోహార్లు తెలుపుతున్నది. ఆయన కుటుంబ సభ్యులకు తన ప్రగాఢసానుభూతిని తెలుపుతున్నది.

కేంద్రకమిటీ

28-2-2014

సిపిఐ(ఎం.ఎల్)

ఆమ్ ఆద్మీ పార్టీ-ప్రభుత్వేతర సంస్థలు, సోషలిస్టులు, వృత్తినిపుణులు, మరికొందరు స్వార్థపరులతో కూడిన నానాజాతి కూటమి. అవినీతిపై పోరాటం వీరి ప్రధాన లక్ష్యంగా ప్రకటించుకొన్నారు. కానీ దీనికనుగుణంగా ప్రజలముందు ఒక నిర్దిష్టమైన కార్యక్రమాన్ని వుంచలేదు. ఇప్పటికీ ఈ పార్టీ నాయకుల నుండి వ్యక్తమౌతున్న ప్రకటనలను బట్టి సామ్రాజ్యవాదుల నిర్దేశిత అభివృద్ధి విధానాన్నే ముందుకు గొనిపోవటానికి వీరు కూడా చాలా ఆసక్తిగా వున్నారు. ఆమ్ ఆద్మీపార్టీ ప్రజా దోపిడీదారుల ప్రయోజనాలను గౌరవనీయ పద్ధతిలో సాధించిపెట్టేదిగా వుంది.

ఈ విధమైన పరిస్థితిలో వార్తాపత్రికలు, టీవీ ఛానల్స్, ఫేస్ బుక్ తదితర అన్ని రకాల ప్రచార మాధ్యమాల ద్వారా ఎన్డీఏ విదేశీ మరియు దేశంలోని కొన్ని కిరాయి ప్రచార ఏజన్సీల ద్వారా పెద్ద ఎత్తున ప్రచారం సాగించుకుంటోంది. యుపిఎ కూడా జపాన్ దేశపు ప్రచార కిరాయి ఏజన్సీ ద్వారా తమ ప్రచారాన్ని కొనసాగిస్తోంది. (తరువాతి 2వ పేజీలో)

అంతర్జాతీయ శ్రామిక మహిళల దీక్షాదినం 'మార్చి 8' వర్ధిల్లాలి

కామ్రేడ్ కిశోరీలాల్‌కు జోహార్లు

కామ్రేడ్ కిశోరీలాల్ హృద్రోగంతో 2014 ఫిబ్రవరి 16న హఠాన్వరణం చెందారు. ఆ సమయంలో ఆయన గ్రామంలో ప్రజలమధ్య వివాద పరిష్కారంలో పాల్గొని వున్నారు. ఉత్తరప్రదేశ్‌లోని అజాంగడ్‌జిల్లా చంద్రఖాన్‌పూర్ ఆయన స్వగ్రామం.

విద్యార్థి దశనుండి కాాకిశోరీలాల్ మిలిటెంటుగా కార్యకలాపాలు సాగించేవారు. బీహార్‌లో అజాద్ గ్రూపులో వుండేవారు. 1967లో నక్సల్బరీ ఉద్యమంతో ఉత్తేజితులయ్యారు. అంటరానితనానికి వ్యతిరేకంగా అనేక ఆందోళనలు నిర్వహించి దళితులను సంఘటిత పరిచారు. కిసాన్ సంగ్రామ్ సమితిలో చేరారు. ఉపాధ్యాయుడిగా పనిచేస్తూనే రైతాంగాన్ని సంఘటితపరిచే పనిలో నిమగ్నమయ్యారు. 1990లో కిసాన్ సంగ్రామ్ సమితి ఉపాధ్యక్షుడిగా ఎన్నికయ్యారు. రెండుసార్లు వర్గశత్రువు దాడిలో తూటా గాయాలకు గురయ్యారు. అయినా చెక్కు చెదరక జీవితపరమాంకం వరకూ వర్గపోరాట పతాకాన్ని ఎత్తిపట్టారు. కాాకానూసన్యూల్ నాయకత్వంలోని ఓసిసిఆర్‌లో 1982లో చేరారు. సిపిఐ(ఎం.ఎల్) సభ్యులుగా వున్నారు.

ఆయన మరణవార్త తెలిసినంతనే పరుగుపరుగున వచ్చి ఆయన అంతిమయాత్రలో వేలాదిమంది గ్రామీణ పేదలు పాల్గొన్నారు.

సిపిఐ(ఎం.ఎల్) కేంద్రకమిటీ కాాకిశోరీలాల్‌కు శ్రద్ధాంజలి ఘటిస్తున్నది. జోహార్లు తెలుపుతున్నది. ఆయన కుటుంబ సభ్యులకు తన ప్రగాఢసానుభూతిని తెలుపుతున్నది.

కామ్రేడ్ కరోలికి జోహార్లు

కామ్రేడ్ కరోలి 2014 ఫిబ్రవరి 11న అలెప్పి జిల్లా (కేరళ) కట్టనంలో మరణించారు. ఆయన వయసు 80 సంవత్సరాలు. కట్టనంలో విద్య పూర్తిచేసుకుని కాయంకులంలో కాలేజీ నుండి డిగ్రీ పొందిన కాాకరోలి ఉన్నత విద్యకు మద్రాసుకు వెళ్లారు. అక్కడ కమ్యూనిస్టు రాజకీయాలతో ప్రభావితులై సిపిఐలో చేరారు. కట్టనంకు తిరిగివచ్చి వ్యవసాయ కూలీలను సంఘటితపర్చారు. 1967లో సిపిఐ(ఎం) రాజకీయాలనెంచుకున్న కాాకరోలి అలెప్పి, కొల్లంజిల్లాల్లో వ్యవసాయ కూలీ ఉద్యమానికి బాధ్యత తీసుకున్నారు. నక్సల్బరీ ఉద్యమం తర్వాత సిపియంను వదలిన కాాకరోలి కాాకెసిఆర్ గోపాలన్‌తో కలిసి కమ్యూనిస్టు యూనిటీసెంటర్ ఏర్పాటు చేశారు. 1984లో కానునన్యూల్‌ను కలిసి ఓసిసిఆర్‌లో చేరారు. ఆపై సిఓఐ(ఎం.ఎల్) కేరళ రాష్ట్రకార్యదర్శిగా పనిచేశారు. తరువాత సిపిఐ(ఎం.ఎల్)లో కొనసాగారు.

కమ్యూనిస్టు విలువలకు కట్టుబడినవాడిగా ఆయన పేరు కేరళ రాష్ట్రమంతటా తెలుసు. సిపిఐ(ఎం.ఎల్) కేంద్రకమిటీ ఆయన మృతికి జోహార్లు తెలుపుతున్నది. ఆయన కుటుంబ సభ్యులకు తన ప్రగాఢసానుభూతిని తెలుపుతున్నది.

కామ్రేడ్ వరలక్ష్మికి జోహార్లు

సిపిఐ(ఎం.ఎల్) సభ్యురాలు కాావరలక్ష్మి ముంబాయి నగరంలో ఇటీవల అనారోగ్యంతో మృతిచెందారు. చిన్నతనంలోనే వివాహమై, తూర్పుగోదావరి జిల్లా నుండి ముంబాయి నగరానికి చేరిన కాావరలక్ష్మి కార్మిక మహిళగా జీవనం సాగించింది. కమ్యూనిస్టు పార్టీతో సంబంధాలు కలిగివుంటూ, కార్యకర్తలను ఆదరిస్తూ వచ్చింది. 1980లలో కాాచంద్ర పుల్లారెడ్డి నాయకత్వంలోని సిపిఐ(ఎం.ఎల్)లో చేరింది. ఆనాటి నుండి పార్టీకి తన సహాయ సహకారాలందిస్తూ వచ్చింది. కాావరలక్ష్మి మృతికి సిపిఐ(ఎం.ఎల్) తన జోహార్లు తెలుపుతున్నది. ఆమె కుటుంబ సభ్యులకు తన సానుభూతిని తెలుపుతున్నది.

‘సరళీకృత’ భారతదేశంలో నోకియా ‘విజయగార్ధ’

ఏ దేశంలోనైనా ప్రభుత్వాలు పెట్టుబడిపై, దాని కార్యకలాపాల అదుపుపై నియంత్రణలను తొలగించి, సరళీకరణ విధానాలను అనుసరించేట్లయితే, ఆ దేశాలు ఆర్థికాభివృద్ధి సాధించగలవని చాలా తరచుగా నయా ఉదారవాద ఆర్థిక విధాన సమర్థకులు, ఆర్థికవేత్తలు ప్రబోధిస్తుంటారు. ఏవిధమైన ఆటంకాలూ లేకుండా సాగే విదేశీ ప్రత్యక్షపెట్టుబడి ప్రవాహం అధిక ఉద్యోగావకాశాలను కల్పిస్తుందని, ఆవిధంగా అది ఆర్థికాభివృద్ధిని, దేశ స్థూలజాతీయోత్పత్తిని వృద్ధి చేస్తుందని వారంటారు. ఈ విధమైన వాదనలతో, విదేశీ బహుళజాతి కంపెనీలపై ప్రభుత్వంయొక్క అదుపును తొలగించి, సరళీకరించాలని వారు డిమాండ్ చేస్తున్నారు.

భారతదేశ పాలకులు, పాలకవర్గాలు-భారతదేశ ప్రజల ప్రయోజనాలను, వారి ఆర్థిక ప్రయోజనాలను పరిగణనలోకి తీసుకోకుండానే నయాఉదారవాద ఆర్థిక విధానాల అమలుకు కంకణం కట్టుకున్నారు. ఏవిధమైన ఆంక్షలూ లేకుండా విదేశీ ప్రత్యక్ష పెట్టుబడి ప్రవాహానికి మనదేశ మార్కెట్లను బార్లా తెరిచారు. అంతేగాక, సరళీకరణ విధానాల అమలుతో భారతదేశం అన్నివిధాలా అభివృద్ధి చెందుతుందనీ, మనదేశంలోనే అనేకానేక ఉద్యోగావకాశాలు సృష్టించబడతాయనీ, తద్వారా గణనీయంగా నిరుద్యోగాన్ని నిర్మూలించవచ్చని వారు వల్లె వేస్తూ వచ్చారు. కానీ ఆచరణలో ఇందుకు భిన్నంగా రుజువైంది.

ప్రపంచీకరణ విధానాల అమలు మనదేశంలో ప్రారంభమైన తర్వాత, అనేక భారీ బహుళజాతి కంపెనీలు మనదేశంలో ప్రవేశించి-వివిధ ప్రభుత్వ అదుపులన్నింటినీ తొలగించుకోవటంతోసహా, పన్నులు ఇతర రాయితీలను మరింతగా, మరింతగా పొంది తమ వ్యాపారాలను విస్తృతపరచుకొని సూపర్ లాభాలు ఆర్జిస్తున్నాయి.

సరళీకరణ నేపథ్యంలో ఫిన్లాండుకు చెందిన నోకియా కంపెనీకూడా భారతదేశంలో ప్రవేశించింది.

ఇది చైనాలో వాణిజ్య కార్యకలాపాలేగాక, ఉత్పత్తి కార్యకలాపాలుకూడా కొనసాగిస్తోంది. సరళీకరణ నేపథ్యంలో ఇది ఓ పెద్ద ‘విజయగార్ధను’ నెలకొల్పింది. ఇది, తన పారిశ్రామిక ఉత్పత్తులను అమ్ముకునే వాణిజ్య రంగంలో ఒక గొప్ప విజయాన్ని నమోదుచేసిందనే దానిలో సందేహం లేదు. భారత ప్రభుత్వం కల్పించిన అనేక రాయితీలను, సౌకర్యాలను అనుభవించటంలో ఇది ముందుంది. అంతేగాక సూపర్ లాభార్జనలోనూ ఈ పరిశ్రమ గొప్ప విజయాన్నే సాధించింది. మీదు మిక్కిలి ఫిన్లాండులోని తన మాతృసంస్థకు ఈ కంపెనీ రాయల్టీల పేరిట అత్యధిక మొత్తాలను పంపుకోవటం లోనూ విజయాన్నే సాధించింది.

ఏమైనా, ఈ పరిశ్రమలో పనిచేసే కార్మికుల జీవితం మాత్రం విజయవంతమైన గాథకాదు. అభివృద్ధి అంశంలో మనదేశం సాధించింది కూడా విజయగార్ధ కాదు. మనదేశ ప్రభుత్వం ఇలాంటి పరిశ్రమలనుండి చట్టబద్ధంగా పన్నులు వసూలుచేయటంలోనూ ఇది ఒక విజయగార్ధ కాదు.

2006 నుండి ఫిన్‌లాండ్‌లోని తన మాతృ పరిశ్రమకు నోకియా ఇప్పటికే 363 మిలియన్ డాలర్లు (సుమారు 21,780 లక్షల కోట్ల రూాులు) రాయల్టీల రూపంలో చెల్లించింది. కానీ ఈ కంపెనీ భారతదేశ ప్రభుత్వానికి చెల్లించవలసిన పన్నులను మాత్రం చెల్లించకుండా ఎగవేసింది. 2006 నాటివరకు వడ్డీతో సహా కట్టవలసిన పన్నులు, జరిమానాల మొత్తం 21,000 కోట్ల రూాు బకాయి వుంది. ఆదాయపుపన్ను శాఖ అధికారులు పన్నులు ఎగ్గొట్టిన కారణంగా నోకియా కంపెనీకి ఓ నోటీసును అందజేశారు. ఆదాయపన్నుశాఖ ఇచ్చిన నోటీసు ప్రకారం పన్నులు చెల్లించేందుకు నోకియా యాజమాన్యం సిద్ధంగాకుండా, ద్వంద్వపన్నుల కారణంతో వివాదపడ్డారు.

ఈ కాలంలో నోకియా కంపెనీ భారత దేశంలోని తన వ్యాపారాలన్నింటినీ మైక్రోసాఫ్ట్ కంపెనీకి అమ్మేందుకు ఒక ఒప్పందం కుదుర్చుకుంది. (నోకియా కంపెనీ ముఖ్య ఉత్పత్తి పరిశ్రమ చెన్నైలో వుంది).

ప్రజలకు...(మొదటి పేజీ తరువాయి)

డబ్బులు చెల్లించి ప్రచార వార్తా విభాగాల ద్వారా 11 పార్టీల కూటమి కూడా తమ ప్రచారం సాగించే ప్రయత్నం చేస్తోంది. మమతా బెనర్జీకి తన ప్రచారం సాగించుకోవటానికి స్వంతంగా పెక్కు టీవీ ఛానెల్స్ వున్నాయనే విషయం దేశంలోని అందరికీ తెలిసిందే. మొత్తంగా వేలాది కోట్ల రూపాయల డబ్బును ఈ ప్రచారాల కోసం వెచ్చిస్తున్నారు.

మొత్తం ఎన్నికల వ్యవస్థసంతా ప్రజాస్వామ్య ప్రక్రియకు అవమానకరంగా మార్చివేశారు. సామ్రాజ్యవాదాన్ని, పెట్టుబడిదారీ విధానాన్ని, భూస్వామ్య విధానాన్ని వ్యతిరేకించే నిజమైన ప్రజా ప్రతినిధులు తీవ్రమైన నిధుల కొరతతో ఈ ప్రచార కార్యపెయిన్‌కు చాలా దూరంగా, వెనుకబడి వున్నారు. సమమైన స్థానంలో నిలిచి పోరాడేందుకు ఇక్కడ అవకాశం లేదు.

ఈ విధమైన ప్రస్తుత పరిస్థితుల్లో తమ వ్యతిరేకతను వ్యక్తం చేసేందుకు ఈ కర్తవ్యాలు చేబూనాలని ప్రజలకు సిపిఐ(ఎం-ఎల్) పిలుపు నిస్తోంది.

- (1) విదేశీ ప్రత్యక్ష పెట్టుబడికి దేశాన్ని అమ్మివేసే శక్తులను, ప్రజల ప్రజాస్వామిక ఉద్యమాన్ని అణచివేసే శక్తులను ఎన్నుకొనేలా ప్రజలను నెడుతున్న ఈ వ్యవస్థకు-
- (2) సామ్రాజ్యవాదానికి, అప్రజాస్వామిక విధానాలకులోబడిన పాలకపార్టీల కూటముల నిజరూపాలను మరుగుపరిచేలా మలచిన ఎన్నికల వ్యవస్థకు వ్యతిరేకంగా - పోరాడాలి ఈ ఎన్నికల సందర్భంగా ప్రజలు సంఘటితమై ప్రజాపోరాటాలను అభివృద్ధి చేసేందుకు తమకు తాముగా సంఘటితపడాలి.
- (1) సామ్రాజ్యవాదులు, దళారీ నిరంకుశాధికార పెట్టుబడిదారుల, ఫ్యూడల్ భూస్వాముల ఆధ్వర్యంలో నడుస్తున్న ప్రభుత్వాన్ని

వాస్తవిక అర్థంలో స్వతంత్రమైనదిగా, ప్రజాస్వామికమైనదిగా స్వావలంబనమైనదిగా మార్చేందుకు -

- (2) ఈ ప్రభుత్వంలో పాలన సాగించేందుకు వాస్తవ ప్రజాప్రతినిధులను ఎన్నుకునే ఎన్నికల వ్యవస్థను అభివృద్ధి చేసుకునేందుకు - పోరాడాలి.
- ఈ లక్ష్య సాధన కోసం, ఈ వ్యవస్థ నడుస్తున్న యావత్తు ధోరణులకు వ్యతిరేకంగా ఈ ఎన్నికలలో క్రియాశీలకంగా పాల్గొని తమ నిరసనలను నమోదు చేయాల్సిందిగా సిపిఐ(ఎం-ఎల్) పిలుపునిస్తోంది.
- (1) స్వతంత్రమైన, స్వయంసత్తాకమైన ప్రజాస్వామ్య భారతదేశం కోసం పోరాడుతున్న; ప్రజలపై మాత్రమే ఆధారపడివుండి మరో వనరులెని సిపిఐ(ఎం-ఎల్) అభ్యర్థులకు మద్దతు నివ్వవలసిందిగా -
- (2) భారతదేశంలో సామ్రాజ్యవాద కుట్రలకు వ్యతిరేకంగా పోరాడే, ప్రజాస్వామ్య భారత దేశాన్ని కాంక్షించే ఇతర కమ్యూనిస్టు విప్లవకారులకు మరియు దేశభక్తియుత, ప్రజాస్వామ్యశక్తులకు మద్దతు నివ్వవలసిందిగా పిలుపునిస్తోంది.
- (3) దేశవ్యాపితంగా అన్ని నియోజకవర్గాలలో, ఎక్కడైతే పైన పేర్కొన విధమైన అభ్యర్థులు ఉండరో, అక్కడ NOTA (పైవారు ఎవరూ కాదు) అనే మీటను నొక్కవలసిందిగా కోరుతోంది. ప్రజల ప్రజాస్వామిక ఉద్యమ క్రమంలో నిరసనను నమోదు చేసేందుకు ఈ మార్గాన్నెంచు కోవటమూ ఒక రూపమే.

సామ్రాజ్యవాదులకు, ఫ్యూడలిజానికి, బడా

కార్పొరేట్ శక్తుల ప్రయోజనాలకు లోబడిన ఈ

వ్యవస్థ మార్పుకై సమీకృతులు కావాలని,

సంఘటితం కావాలని పిలుపునిస్తోంది.

2.3.2014 **కేంద్రకమిటీ**
సిపిఐ(ఎం-ఎల్)

స్తంభింపజేసిన చెన్నైలోని నోకియా ప్లాంటును తిరిగి యాజమాన్యం స్వాధీనంలోకి ఇవ్వాలని, తమవర్గ స్వభావానికనుగుణంగా బూర్జువా విధానపు అదుపులో నున్న ప్రచార మాధ్యమాలు ప్రచారంగావించాయి. ఈ విధంగా నోకియా మరియు వాటి అనుబంధసంస్థలు ప్రభుత్వాన్ని, ఆదాయపు పన్నుశాఖను - చెన్నై ప్లాంటులోని కార్మికుల ఉద్యోగ భద్రత పేరుతో- బెదిరింపులకు పూనుకున్నారు.

నోకియా కంపెనీ భారత దేశంలో తానుసాగిస్తున్న వ్యాపారమంతా లేదా తన వ్యాపార లావాదేవీలను మైక్రోసాఫ్ట్ కంపెనీకి అమ్మటంవంటి చర్యలన్నీ చెన్నై ప్లాంటులో పనిచేసే కార్మికుల ప్రయోజనాల కోసమే అయినట్లు పోజుపెడుతోంది. చెన్నైలో నోకియా ప్లాంటును ప్రారంభించిన నాటినుండి 70 కోట్ల సెల్‌ఫోన్లు ఉత్పత్తిచేసి, అత్యంత వేగవంతంగా సెల్‌ఫోన్ల తయారీ యూనిట్‌గా వుంది. దీనిలో పనిచేసే వారిలో సగానిసగం మంది 22-24 సంాుల మధ్య వయసుగల మహిళలుగా వున్నారు. ప్రభుత్వం చెన్నైలోని తన యూనిట్‌ను స్తంభింపజేస్తే, తాను చెన్నై ప్లాంటును మూసివేయవలసివస్తుందని నోకియా కంపెనీ బెదిరింపులతో ఢిల్లీ హైకోర్టులో వివాదాన్ని లేవనెత్తింది.

సరళీకరణ ఆర్థిక విధానాల వాతావరణంలో పరిశ్రమల లాకౌట్లు, మూసివేతల కేసుల వివాదాలకు సంబంధించిన అన్ని కేసులలోనూ ఆయా పరిశ్రమల, పారిశ్రామికవేత్తల వ్యాపార ప్రయోజనాలకే ఉన్నత న్యాయస్థానాలు అధికాధిక ప్రాధాన్యమిస్తున్నాయి. అదే పరిస్థితి నోకియా కేసులోనూ పునరావృతమైంది. ఈ కేసులో ప్రభుత్వానికి చట్టప్రకారం రావలసిన రెవిన్యూ, పన్నుపసూళ్ళ ప్రయోజనాలు-నోకియాయొక్క అత్యధిక వ్యాపార ప్రయోజనాల ముందు, దాని అమ్మకపు ఒప్పందం ముందు ప్రక్కకు పెట్టబడ్డాయి. ఢిల్లీ హైకోర్టు చెన్నైలోని నోకియా పరిశ్రమను స్తంభింప జేయటాన్ని తొలగించాలని, అది తన పరిశ్రమను మైక్రోసాఫ్ట్‌కు అమ్మకం సాగించే పథకాలను కొనసాగనివ్వాలని →

సైనికతత్వమార్గం చేపట్టిన జపాన్ సామ్రాజ్యవాదం

జపాను ప్రధాని షింజో అబే 2013 డిసెంబరు 26న యసుకుని యుద్ధస్మారికను సందర్శించటం జపాను ప్రభుత్వమెంచుకున్న మార్గాన్ని సూచిస్తుంది. ఈ మార్గం కొన్ని దశాబ్దాల క్రితం ఫాసిజం కౌగిలిలోకి నెట్టింది. వివాశకర ఫలితాలిచ్చిన యుద్ధంలోకి నెట్టింది.

యసుకుని-దురాక్రమణకు చిహ్నం

జపాను సామ్రాజ్యవాదులు సాగించిన యుద్ధాలలో మృతిచెందిన సైనికుల గౌరవాద్ధం యసుకుని ఆలయాన్ని ఏర్పాటుచేశారు. ఈ అన్యాయ, మారణయుద్ధాల్లో జపానుసామ్రాజ్యవాదులు చావుదెబ్బ తిన్నారు. అయినా వారు సైనికతత్వ భావజాలం నుండి ఏనాడూ బయటపడలేదు. యసుకుని ఆలయం, దాని వ్యక్తీకరణ. ఈ ఆలయ సందర్భనపై తీవ్ర వ్యతిరేకత వ్యక్తంకావటంతో, జపాను ప్రభుత్వం దానితో తనకు సంబంధంలేదని లాంఛనంగా ప్రకటించింది. అయినా ప్రభుత్వాధిపతులు దాని సందర్భనకు వెళుతూ వస్తున్నారు. చైనా, కొరియా, ఇతర ఆసియా దేశాలపై దురాక్రమణ యుద్ధానికి పథనిర్దేశనం గావించిన 14 మంది ఏ-క్లాసు యుద్ధ నేరస్తుల పేర్లను ఆలయంలో వున్న గౌరవనీయ సైనిక జాబితాలోకి 1978లో ప్రభుత్వం చేర్చింది. రెండవ ప్రపంచయుద్ధంలో మృతిచెందిన అనేకమంది సైనికుల చిత్రాభస్మాన్ని ఇక్కడ భద్రపరచి వుంచారు. ఇది రెచ్చగొట్టే చర్య. జపానులోనూ, ఇతర ఆసియా దేశాలలోనూ, ప్రపంచ దేశాలలోనూ దీనికి తీవ్రనిరసన వచ్చింది. అయినా ఈ ఆలయ అధికారులు వెనక్కుశగలేదు. 2000 - 2006 వరకూ జపాను ప్రధానిగా వున్న జునిఢీరో కొయిజుమి అనేకసార్లు ఈ ఆలయాన్ని సందర్శించాడు. జపాను ప్రధాని అయిన తర్వాత అబే ఈ ఆలయానికి ప్రధానిగా మొదటిసారి వెళ్లాడు. సహజంగానే దీనిపై తీవ్ర వ్యతిరేకత వచ్చింది. “ఈ యుద్ధ బాధితులైన చైనా, ఇతర ఆసియా దేశాల ప్రజల మనోభావాలను క్రూరంగా కాలరాశారు” అంటూ చైనా విదేశాంగశాఖ తన ఆగ్రహాన్ని జపాను ప్రభుత్వానికి తెలిపింది. “జపాను దురాక్రమణ యుద్ధాలను కీర్తించేది”గా అబే సందర్భన వుందంటూ కొరియా విదేశాంగ మంత్రి తీవ్రఅందోళనను వ్యక్తం చేశాడు. జపానుకు సన్నిహితంగా వుండే సింగపూర్ ప్రభుత్వం అబే సందర్భనను విమర్శించింది. కానీ “మరణించిన ఆత్మీయుల ప్రార్థన” కోసమే వెళ్లాలంటూ తన చర్యను అబే సమర్థించుకున్నాడు.

అబే పర్యటనకు వచ్చిన నిరసనకు చారిత్రక కారణాలున్నాయి. రెండవ ప్రపంచ యుద్ధంలో, చైనా,

కొరియా, ఇతర ఆసియా దేశాలపై జపాన్ సామ్రాజ్యవాదుల యుద్ధమూ, దురాక్రమణల్లో సాగిన దౌర్జన్యాలూ, నేరాలూ, మారణకాండలకు చరిత్ర సాక్షిగా వుంది. 1931 సెప్టెంబరు 18న జపాను చైనాపై దండెత్తింది. అది పూర్తిస్థాయి దురాక్రమణ యుద్ధంగా మారింది. కా।మూవో నాయకత్వంలో చైనా కమ్యూనిస్టు పార్టీ, చైనా ప్రజలు, దురాక్రమణ దారునికి వ్యతిరేకంగా సుదీర్ఘ విప్లవ పోరాటాన్ని సాగించారు. జపాను సాగించిన మారణకాండలో 3 లక్షలమంది చైనా ప్రజలు నిహతులయ్యారు. కొరియా ప్రజలు కూడా ఈ మారణకాండకు గురయ్యారు. జపాను దురాక్రమణ దారుల ఈ నేరాలూ, ఊచకోతలూ వారి జ్ఞాపకాల నుండి మాసిపోలేదు. తమకు “సుఖాన్నందించే” వారిగా వేలాది చైనా, కొరియా మహిళలను జపాను దురాక్రమణదారులు బలవంతపెట్టారు.

పగిలిన కలలు

రెండవ ప్రపంచయుద్ధం జపాను సామ్రాజ్య వాదులపై చావుదెబ్బ తీయటమేకాక, వారిపై తీవ్ర ఆంక్షలనేకం పెట్టింది. యుద్ధానికి ముందు స్థితిని పొందాలని వారు కోరుకుంటున్నారు. ఫాసిజంపై సాగిన యుద్ధవిజయాన్ని తనదిగా చెప్పుకునేందుకు అమెరికా సామ్రాజ్యవాదం నాగసాకి, హిరోషిమాలపై అణుబాంబులను వేసింది. ఆసియా దేశాలపై తిరుగులేని ఆధిపత్యం పొందజూసింది. అమెరికా సైనిక ఆక్రమణ క్రిందనున్న జపానుకు “శాంతి” రాజ్యాంగ చట్టాన్ని తయారుచేసింది(1950). ఈ రాజ్యాంగ చట్టం “యుద్ధాన్ని నిరసించింది”, “అంతర్జాతీయ వివాదాల పరిష్కారానికి బలప్రయోగాన్ని” నిరసించింది. ప్రత్యేకించి దీనిలోని 9వ అధికరణం “పదాతి, నౌకా, వైమానిక దళాల నిర్వహణ” జపాన్ చేయరాదని నిర్దేశించింది. జపానుకు “ఆత్మరక్షణా బలగాన్ని” మాత్రమే అనుమతించింది. శాంతిభద్రతలు కాపాడే పేరిట అమెరికా జపానులో 50వేల సైన్యాన్ని వుంచుతుంది; సైనిక స్థావరాలను కలిగివుంటుంది. (ఈనాటికీ కూడా). పరిస్థితిలోని ఈ మార్పు జపాను స్థాయిని తగ్గించివేసింది; జపాను పాలకవర్గాల విస్తరణ కాంక్షలపై నీళ్లుజల్లింది.

తిరిగి వుంజుకునే మార్గం

ఓటమి భారంతో జపాను పాలకవర్గాలు ఈ మార్పును అంగీకరించాయి. కానీ తమ సామ్రాజ్యవాద స్వభావాన్నీ, కాంక్షలనూ వదలుకోలేదు. ఒక వైపున రెండవ ప్రపంచ యుద్ధానంతర స్థితిని - ఆర్థిక

2013 డిసెంబర్ 20న, సరీగ్గా ఢిల్లీ హైకోర్టులో ఈ కేసు వాదనలు జరిగే సమయానికి, దక్షిణ చైనాలో డోంగువాన్ పారిశ్రామికనగరంలోని నోకియా సెల్‌ఫోన్ పరిశ్రమలో పనిచేసే 1500 కార్మికులు, మైక్రోసాఫ్ట్ కంపెనీకి నోకియా కంపెనీని అమ్మివేసిన తర్వాత తమకు చాలా అన్యాయమైన నష్టపరిహారాన్ని చెల్లించటాన్ని నిరసిస్తూ ఆందోళన ప్రారంభించారు. నోకియా ఫ్యాక్టరీని అమెరికా సాఫ్ట్‌వేర్ దిగ్గజం మైక్రోసాఫ్ట్ టేకోవర్ చేసిన తర్వాత కార్మికులచే నిర్బంధంగా ఒప్పందాలపై సంతకాలు చేయించు కున్నారని, ఈ నూతన ఒప్పందాలు కార్మికుల స్థితిగతులను మరింత దిగజారుస్తున్నాయని పేర్కొంటూ వాటిని ఆ కార్మికులు వ్యతిరేకించారు. ఈ నూతన ఒప్పందాలతో తమ సీనియారిటీ మొత్తం తొలగించబడిందని, నూతనంగా చేరిన కార్మికులవలే ఎలాంటి సౌకర్యాల లేక తాము పని చేయవలసి వస్తోందని వారు ఆవేదన వ్యక్తంచేశారు.

పునరుజ్జీవాన్ని రాజకీయ స్థిరత్వాన్నీ, ఇతర దేశాలకు ఆర్థిక కార్యకలాపాలను విస్తరించడానికి వినియోగించు కున్నాయి. మరోవైపున నెమ్మదినెమ్మదిగా అంతర్జాతీయ పాత్రను తిరిగి పొందేందుకు బలాన్ని వుంజుకున్నది. అమెరికాతో తనకున్న అసమాన సంబంధాన్ని వ్యూహాత్మక భాగస్వామ్యంగా మార్చేందుకు పూనుకుంది. చైనాను చుట్టుముట్టే లక్ష్యంతో జపాను, ఆస్ట్రేలియాలతో అమెరికా కూటమిని ఏర్పాటు చేసింది. భారత్‌ను ఈ కూటమిలోకి లాగేందుకు ప్రయత్నాలు సాగుతున్నాయి. రిపబ్లిక్‌దేనాడు జపాను ప్రధానికి భారత పాలకులిచ్చిన గౌరవం, జరిగిన ఒప్పందాలను గమనిస్తే భారత పాలకులు చైనా వ్యతిరేకకూటమిలో చేరేందుకు ఉవ్విళ్లూరుతున్నారని స్పష్టమౌతుంది. భారత్‌లో పెరుగుతున్న జపాను ఆర్థిక కార్యకలాపాలూ, అణుఇంధనం కొరకు భారత పాలకుల దేబిరింత, భారత పాలకులపై అమెరికా తెస్తున్న ఒత్తిడి, ఈ కూటమి ఏర్పాటుకు సన్నాహాలుగా వున్నాయి.

బలాన్ని వుంజుకునే చర్యలు

2012 డిసెంబరులో అబే రెండవసారి ప్రధాని కాగానే, 1950 నాటి రాజ్యాంగచట్టం అవమాన కరమనీ, బలవంతంగా రుద్దబడిందనీ ప్రకటించాడు. “సగర్వజాతి”గా జపానును నిలిపేందుకు ఆనాటి రాజ్యాంగచట్టాన్ని తిరగరాయటానికి తాను కట్టుబడి ఉన్నానని ప్రకటించాడు. జాతీయ భద్రతాసమితిని ఏర్పాటుచేశాడు. జాతీయ భద్రత, విదేశాంగ విధానాలను తన చేతులలో పెట్టుకున్నాడు. అధికార రహస్యాలను బయటపెట్టడంపై తీవ్రశిక్షలు విధించే సవరణలను (సమాచార) చట్టానికి చేశాడు. జపాను పాలకుల విధానాలను విమర్శించే వారి గొంతులు నులిమివేయటమే ఈ సవరణల లక్ష్యం. 2013 జూలైలో విడుదల చేసిన జపాను రక్షణపై శ్వేతపత్రం జపానుకు ప్రధాన ప్రమాదంగా చైనాను పేర్కొని (అంతకుముందు ఉత్తరకొరియాను ప్రధాన ప్రమాద మనేవారు) జపాను సైనికసామర్థ్యాన్ని పెంచుకోవాల్సిన అవసరాన్నీ, అమెరికాతో సంబంధాలను పటిష్ట పరుచు కోవాల్సిన అవసరాన్ని నొక్కి చెప్పింది. ‘బలీయసైన్యం’, ‘బలీయజపాన్’ పాలకుల నినాదాలయ్యాయి.

జపాను రక్షణ వ్యయం గతంలో ఏనాటికన్నా ఎక్కువగా పెరిగింది. జపాను ఆత్మరక్షణా బలగం పాత్ర పెంచాలనీ, అది అమెరికాతో సమిష్టి రక్షణ బలగంగా రూపొందాలనీ అబే ప్రతిపాదించాడు. శతృస్థావరాలపై ముందస్తుదాడులు సాగించే హక్కు జపానుకుండాలని నొక్కి చెబుతున్నాడు. “దురాక్రమణ” అన్న పదానికి

ఇప్పటికీంకా చెన్నై ఫ్యాక్టరీ కార్మికుల యొక్క అనుభవమేమిటో తెలియరాకున్నప్పటికీ, మైక్రోసాఫ్ట్ కంపెనీ యొక్క ఆచరణ చైనాలోకంటే భారత దేశంలో భిన్నంగా వుంటుందని భావించలేము.

ఈ విధంగా ఫిన్లాండులోని తన మాతృసంస్థకు 22,000 కోట్ల రూ।ను రాయల్టీలుగా పంపగలిగిన నోకియా కంపెనీ యొక్క ‘విజయగాధ’ ఇది. భారత ప్రభుత్వానికి చెల్లించవలసిన అతిపెద్ద మొత్తాలను చెల్లించకుండా మానేసిన నోకియా యాజమాన్య ‘విజయగాధ’ ఇది. అంతేగాక, అధికాధిక లాభాలకు నోకియా తన వ్యాపార లావేదీవీలను, నోకియా ఫ్లాంటును మైక్రోసాఫ్ట్‌కు అమ్ముకోగలిగిన ‘విజయగాధ’ ఇది!

సరళీకరణ విధానాల అమలుతర్వాత భారత ప్రభుత్వ, ఆదాయపన్ను శాఖాధికారుల అనేక పరాజయాలలో ఇదొకటి. మైక్రోసాఫ్ట్ కంపెనీ అధీనంలోకి వెళ్ళిన నోకియా కంపెనీ కార్మికులకు ఇది వివిధంగానూ మేలు చేయబోదనేది స్పష్టం. ★

నిర్వచనమంటూలేదని జపాను డైట్ (పార్లమెంటు)లో అబే ప్రకటించాడు. యుద్ధ నేరస్తుల ఉనికిని కూడా అతను తిరస్కరిస్తున్నాడు.వాస్తవంలో జాతీయోన్మాదాన్ని తలకెక్కించే “దేశభక్తితత్వా”న్ని పాఠ్య గ్రంథాలలో తిరగరాయాలని ప్రతిపాదించాడు. జపాను చరిత్రను తిరగరాయాలనీ, 1937నాటి నాన్‌కింగ్(చైనానగరం) ఊచకోతను సమదృష్టితో చూపాలనీ, ఆవిధంగా జపాను సామ్రాజ్యవాదుల యుద్ధనేరాలన్నింటినీ మహోన్నత చర్యలుగా చిత్రించాలనీ అబే కోరుకుంటున్నాడు. యుద్ధకాలపు జెండాను తిరిగి వినియోగించేందుకు అనుమతించాడు. గతంలో జపాను అనుసరించిన సైనికతత్వం, దురాక్రమణలపట్ల తన ప్రశంసాపూర్వక దృష్టిని బయటపెట్టుకున్నాడు. ఈ విధానాలనే ప్రపంచ ప్రజలు వ్యతిరేకిస్తున్నారు.

జూనియర్ భాగస్వామి

ప్రపంచాధిపత్య వ్యూహంలో భాగంగా నేడు అమెరికా ఆసియాపై కేంద్రీకరిస్తున్నది. తన వ్యూహాత్మక లక్ష్యాల సాధనకు అమెరికాకు ఆసియాలో నమ్మదగిన మిత్రుల, భాగస్వాముల అవసరముంది. చైనాకు పాతశతృవులయిన, దురాక్రమణ యుద్ధాలు సాగించిన అనుభవమున్న జపాన్ పాలకులలో అది మిత్రులను చూస్తున్నది. కనుక తన ఆసియా వ్యూహంలోకి జపానును చేర్చుకుంది. దీనిలో భాగంగా అమెరికా, జపాన్, ఆస్ట్రేలియా, భారత్‌లతో ఒక కూటమి ఏర్పడింది. దీనినే అబే “ప్రజాస్వామిక భద్రతా పక్షమ”ని వర్ణిస్తున్నాడు. హిందూ మహాసముద్రంపై అదుపును పొందే ప్రయత్నాలు సాగుతున్నాయి. సెన్‌కాకుల్ డైయాయుదీవులపై జపాను, చైనాల మధ్య వాద ప్రతివాదాలూ, విరోధమూ ఇటీవల పెచ్చరిల్లటం పైనేపధ్యంలో సాగినదే.

ప్రజా వ్యతిరేకత

జపాను పాలకులనుసరించిన సామ్రాజ్యవాద, సైనికతత్వ, దురాక్రమణపూరిత విధానాలతో జపాను ప్రజలు ఎన్నో కష్టనష్టాలకు గురయ్యారు. ప్రజాభీష్టానికి వ్యతిరేకంగా పాలకులు సాగించిన యుద్ధాలలో లక్షలాదిమంది ప్రజలు అశువులు బాసారు. గతంలో కానీ ఇప్పుడుకానీ పాలకవర్గాల సామ్రాజ్యవాద విధానాలపట్ల మౌన ప్రేక్షకులుగా వుండాలని జపాను ప్రజలు కోరుకోవటంలేదు.

1945లో అమెరికా వేసిన అణుబాంబుతో జపాను ప్రజలు తీవ్రంగా నష్టపోయారు. అణుబాంబు దాడిలో లక్షలాదిమంది నిహతులయ్యారు. అనేక తరాల పాటు వికలాంగులయ్యారు. జీవనం, జీవనాధారాలు భిద్రమయ్యాయి. ఆ ప్రాంతాలు ఆవాసయోగ్యం కాకుండాపోయాయి. రెండవ ప్రపంచ యుద్ధానంతర ప్రపంచంపై ఆధిపత్యంకొరకు అమాయక జపాను ప్రజలను శిక్షించారు. జపాను ప్రజలపై సాగిన ఈ దురాగతాన్ని జపాను ప్రజలు నిరసిస్తున్నారు. జపాను లోని అమెరికా యుద్ధ స్థావరాలను తొలగించాలని డిమాండు చేస్తున్నారు.

అయితే అమెరికా సైనిక ఉనికిపట్ల జపాను పాలకులు సిగ్గుపడటంలేదు. వారు అమెరికాతో పీటముడి వేసుకున్నారు. అమెరికా ఆధ్వర్యంలోని “వ్యూహాత్మక భాగస్వామ్యం”లో జూనియరు భాగస్వామిగా చేర్చుకున్నందుకు సంతృప్తిపడుతున్నారు.

పోరాటం కొనసాగుతుంది

జపాను పాలకులెంచుకున్న మార్గం జపాను, ఆసియా, ప్రపంచ ప్రజలకు వివాశనాన్ని తెచ్చి పెడుతుంది. చరిత్ర ఆ మార్గాన్ని తిరస్కరించింది. ఆ మార్గం భవిష్యత్తు, గతంకంటే భిన్నంగా ఉండబోదు. భారత్‌తోసహా ఆసియా ప్రజలు అమెరికా, జపాన్, ఆస్ట్రేలియా, భారత్‌లతో ఏర్పడుతున్న వ్యూహాత్మక భాగస్వామ్యమనే దానిని వ్యతిరేకించాలి. ఎందుకంటే అది ప్రజలను అణచివేసేదిగానూ, సామ్రాజ్యవాద దోపిడీ పాలనను రుద్దేదిగానూ, ఆసియాలో శాంతికి విఘాతం కల్పించేదిగానూ వున్నది.

భారత్‌లోని ప్రజాస్వామిక, శాంతికాముక స్వేచ్ఛా ఫ్రయశక్తులూ, ప్రజలూ అమెరికా సామ్రాజ్యవాదుల “వ్యూహాత్మక భాగస్వామ్య” మన్న దానిని వ్యతిరేకించాలి. దీనిని వ్యతిరేకిస్తున్న జపాన్ ప్రజలకు తమ సంఘీభావాన్నీ, మద్దతునూ తెలపాలి. ★

‘సరళీకృత’... (2వ పేజీ నుండి)

→ ఆదాయపు పన్నుశాఖను ఆదేశించింది. కేవలం 2,250 కోట్ల రూ।ను మధ్యవర్తిఖాతాలో జమచేయాలనే నిబంధనను నోకియాకు కోర్టు విధించింది. మూటా ముద్దై సర్దుకొని నోకియా కంపెనీ భారతదేశం వదలి వెళ్ళితే, ఆదాయపు పన్నుశాఖ ఉన్నతాధికారులు అంతిమంగా విధించబడే మొత్తాన్ని నోకియా యాజమాన్యం చెల్లించగలుగుతుందని ఏ విధంగా హామీ ఇవ్వగలుగుతారు?

ఈ ప్రశ్నను ఆదాయపు పన్నుశాఖ అధికారులు ఢిల్లీ ఉన్నత న్యాయస్థానంలో లేవనెత్తి, భవిష్యత్తు పన్ను అవసరాల నిమిత్తం మధ్యవర్తి ఖాతాలో కనీసం 3,500 కోట్ల రూపాయలను జమచేయమని నోకియా యాజమాన్యాన్ని ఆదేశించవలసిందిగా విజ్ఞప్తి చేశాయి. హైకోర్టు ఈ విజ్ఞప్తిని తిరస్కరించింది. “మీ వాదన పరిణామాలను గురించి ఆలోచించండి. మీరు సూక్ష్మ పరిశీలనలోకి వెళితే, మేము వానిని ఆమోదిస్తే నోకియా తన పరిశ్రమను రద్దుచేసుకుంటుంది” అని హైకోర్టు బెంచ్ పేర్కొంది. సరళీకరణ ప్రపంచంలో న్యాయస్థానాల దృష్టి ఈ విధంగా వుంది. ప్రసార మాధ్యమాలు ఈ తీర్పును ఆచరణశీలమైనదిగా అభివర్ణిస్తూ, చెన్నై ఫ్లాంటు కార్మికుల ఉద్యోగాలను పరిరక్షించేదిగా పేర్కొన్నారు.

కార్మికుల ఉద్యోగ భద్రతవంటి ఆకాంక్షలను మైక్రోసాఫ్ట్ కంపెనీ అంగీకరిస్తుందా లేదా అనేది అనుమానాస్పదమే. మైక్రోసాఫ్ట్ కంపెనీకి అమ్మివేసిన చైనాలో డోంగువాన్‌లోని నోకియా కంపెనీ కార్మికుల అనుభవం మరోలా వుంది.

కా॥ రవూఫ్‌కు జీవహరిల్లు

విప్లవ నాయకుడు కా॥రవూఫ్ (89 సం॥) 2014 ఫిబ్రవరి 9వ తేదీన బెంగుళూరులో మృతిచెందారు. ఆయనకు సిపిఐ(ఎం.ఎల్) జోహార్లర్నిస్తోంది.

అనంతపురం జిల్లా కుట్టగళ్ళ గ్రామంలో 1924లో జన్మించిన కా॥రవూఫ్ విద్యార్థి దశనుండే విప్లవభావాల ప్రేరణతో కమ్యూనిస్టు పార్టీలో చేరారు. పార్టీలో ఆంతరంగిక పరిణామాలలో రివిజనిజాన్ని, నయా రివిజనిజాన్ని తిరస్కరించి విప్లవకారుల పక్షాన నిలిచారు. పార్వీతీపురం కుట్రకేసులో ముద్దాయిగానూ, మొత్తంగా వివిధ కేసుల్లో రవూఫ్ 13 సం॥లపాటు జైలు జీవితం, అనేక సం॥లు అజ్ఞాతవాస జీవితం గడిపారు. పీడిత ప్రజల విముక్తిని కాంక్షించి తాను నమ్మిన రాజకీయాలకు అంకితమై కడవరకు నిస్వార్థంగా కృషిచేశారు.

కా॥రవూఫ్ మృతికి సిపిఐ(ఎం.ఎల్) సంతాపం వ్యక్తంచేస్తూ, వారి కుటుంబ సభ్యులకు సానుభూతిని తెలియబరుస్తోంది.

సమైక్యం - విభజనల పేరుతో కుటల రాజకీయాలతో దోపిడి పాలకులు

దుర్భర సమస్యల నెదుర్కొంటున్న ప్రజలముందున్న కర్తవ్యాలు

రాష్ట్ర విభజనతో సమస్య ఓ కొలిక్కి వచ్చిందని పాలకపార్టీలు, అనేకమంది రాజకీయ విశ్లేషకులు భావిస్తున్నా వాస్తవానికి ఓవైపు సీమాంధ్ర ప్రజానీకాన్ని, మరోవైపు తెలంగాణా ప్రజానీకాన్ని ఎడతెగని సమస్యల చిక్కుముడులలోకి దోపిడి పాలకులంతా కలిసి పడదోశారనేది స్పష్టం. నిజానికి, ప్రజలెదుర్కొంటున్న సమస్యల పరిష్కారాన్ని రాష్ట్ర - సమైక్యతతోనో, విభజనతోనో - ముడిబెట్టి చూడటమంటే దోపిడి పాలకుల వర్గస్వభావాన్ని వాస్తవికంగా అంచనా వేయలేకపోవటమే! వారంతా కలసికట్టుగా ఆడుతున్న బృహత్ కపట నాటకాన్ని వీక్షించలేకపోవటమే!

1956లో ఆంధ్రప్రదేశ్ రాష్ట్ర ఏర్పాటు తదనంతర కాలంలో అత్యధిక కాలం రాష్ట్రాన్ని ఏలిన కాంగ్రెస్ పాలనలోగానీ, దాదాపు 15సం||ల కాలం అధికారంలో కొనసాగిన తెలుగుదేశం పాలనలోగానీ... రాష్ట్ర సమగ్రాభివృద్ధికి పథకాలుగానీ, చర్యలుగానీ చేపట్టలేదు. ప్రత్యేకించి, రాష్ట్రంలో నీటిపారుదల సౌకర్యాలు పెంపొందించి, వర్షపాతం తక్కువగా వున్న ప్రాంతానికి నీటిని మళ్ళించేందుకు, ఆయా ప్రాంతాలను వ్యవసాయకంగా అభివృద్ధి చేసేందుకు, రాష్ట్రంలో సమగ్ర పారిశ్రామికాభివృద్ధి గావించేందుకు ఏ విధమైన చర్యలూ చేపట్టలేదు. ఉత్తర తెలంగాణాలోని అనేక వెనుకబడిన ప్రాంతాలు, మహబూబ్ నగర్ జిల్లాలోని పాలమూరు వంటి నిరంతర క్షామపీడిత ప్రాంతాలు, రాయలసీమ జిల్లాలలోని ఎన్నో కరువుపీడిత ప్రాంతాలు, ఇంకా ఉత్తరాంధ్రలోనేగాక మిగిలిన వివిధ జిల్లాలలోనూ వెనుకబడిన ప్రాంతాల అభివృద్ధికి, ప్రాంతాలనడుమ అసమానతలను రూపుమాపేందుకూ ప్రయత్నించ కుండా, రాష్ట్రంలోని అనేక ప్రాంతాలను శాశ్వత వెనుకబడిన ప్రాంతాలుగా పడవు పెట్టేందుకు పాలకులు ఉద్దేశపూరిత నిర్లక్ష్యం వహించారు. సామ్రాజ్యవాదుల దోపిడికి గేట్లు బార్లా తెరిచిన భారత పాలకుల కనుసన్నలలో నడిచే రాష్ట్రాలలో భాగంగా మన రాష్ట్రంలోనూ సామ్రాజ్యవాదుల విచ్చలవిడి దోపిడికి అనుగుణమైన విధానాలను అమలుచేస్తూ, దానినే వ్యవసాయక, పారిశ్రామిక అభివృద్ధిగా ప్రజలను వంచించే ప్రయత్నం చేస్తున్నారు.

మన రాష్ట్రం నుండి చమురు, సహజవాయువులు, బొగ్గు, ఇనుపఖనిజం, బాక్సైటు తదితర వనరు లన్నింటినీ, సహజ అటవీ సంపదలన్నింటినీ, సముద్ర - భూగర్భ సంపదలన్నింటినీ సామ్రాజ్యవాద గుత్త సంస్థలకు కట్టబెట్టే చర్యలను పాలకులు అనుసరిస్తూ వస్తున్నారు. ప్రత్యేకించి - 1991ల తర్వాత నుండి పాలకులు ఆమోదించి, వేగంగా అమలుచేస్తూ వస్తున్న సామ్రాజ్యవాద ప్రపంచీకరణ విధానాల ఫలితంగా సంపదల తరలింపు, సామ్రాజ్యవాద గుత్తసంస్థల, బడా కార్పొరేటు సంస్థల దోపిడి మరింత తీవ్రంగావటంతో పాటు కార్మికుల శ్రమశక్తిని కారుచౌకగా ఏ విధమైన చట్టభీతి లేకుండా కొల్లగొడుతున్నారు.

మరోవైపున వ్యవసాయరంగంలో పాలకులు అనుసరించిన విధానాల ఫలితంగా రైతాంగం తీవ్ర సంక్షోభాన్ని ఎదుర్కొంటున్నారు. అనేకులు ఆత్మహత్యలకు పాల్పడుతుండగా, మరి అనేకమంది వ్యవసాయం గిట్టుబాటుగాక భూములను పదలి పొట్టచేతబట్టుకొని పట్నాలకు వలస పోతున్నారు.

రైతుల పరిస్థితే ఇలా వుంటే, భూమిపై ఆధారపడిన వ్యవసాయ కూలీల పరిస్థితి మరింత దుర్భరంగా మారింది. వ్యవసాయరంగ సంక్షోభంతో పనిదినాలు తగ్గిపోవటంతోపాటు, వ్యవసాయంలో చొరబెడ్తున్న యంత్రాలతో ఉపాధి తరిగిపోయి, వలస కూలీలుగా నగరాలకు తరలివెళ్ళి నిక్రష్ట జీవితాలను అనుభవిస్తున్నారు. వీరంతా బేషరతుగా, ఎలాంటి చట్టపరమైన హక్కులనూ డిమాండ్ చేయబోమని; నిర్బంధ, కట్టుబానిసల తరహాలో చాకిరీ చేయటానికి సిద్ధమని; దోపిడి పారిశ్రామిక యాజమాన్యం ముందు తలలువంచి బారులుతీరుతున్న దుస్థితి నెలకొంది. కార్మికుల మధ్య నెలకొల్పబడిన ఈ పోటీని దోపిడి యజమానులు అవకాశంగా తీసుకొని కార్మికుల వేతనాలను మరింతగా దిగ్గోసి, పనిభారం పెంచి కార్మికుల శ్రమశక్తిని యధేచ్ఛగా దోచుకుంటున్నారు. సరిగ్గా, ఈ ప్రయోజనాన్ని ఆశించే - దోపిడి పాలకులు దేశంలోని అనేక ప్రాంతాలపట్ల ఉద్దేశపూరిత నిర్లక్ష్యం వహించి, ఆ ప్రాంతాలను కారుచౌక శ్రమశక్తి ఎగుమతి కేంద్రాలుగా భాయపరుస్తున్నారు.

ఈవిధంగా 1956 నుండి ఆంధ్రప్రదేశ్ రాష్ట్రాన్ని పరిపాలనచేస్తూ వచ్చిన పాలకులెవరూ వాస్తవ అర్థంలో రాష్ట్ర సమగ్రాభివృద్ధికి కావలసిన చర్యలేమీ చేపట్టలేదని స్పష్టమౌతోంది.

ఫలితంగా వివిధ ప్రాంతాలలో ప్రజలు - తమ తమ ప్రాంతాలలో తాగునీరు, సాగునీటి సౌకర్యాల అభివృద్ధి కోసమూ, పరిశ్రమల అభివృద్ధి కోసమూ; విద్య, ఉద్యోగ, ఉపాధి అవకాశాల పెంపుకోసమూ - అత్యంత సహజంగా న్యాయమైన ఆందోళనలతో ముందుకు వచ్చారు.

దశాబ్దాల కాలంగా అధికారాన్ని చెలాయించిన పాలకులంతా - వారు తెలంగాణా, రాయలసీమ, కోస్తాంధ్ర ప్రాంతాలలో - ఏ ప్రాంతం నుండి ముఖ్యమంత్రులుగానో, మంత్రులుగానో వుండినప్పటికీ, సామ్రాజ్యవాద గులాంగిరిలో తరిస్తూ, వారు విడిలించే ముడుపుల కోసం, బడా గుత్తసంస్థలకు లాభాలు పోగేయటంకోసం, అందులోని తమ స్వార్థప్రయోజనాల కోసం తపనబడిన వారేగానీ, ప్రజల వాస్తవ మౌలిక జీవన సమస్యల పరిష్కారం జోలికి పోయినవారెవరూ లేరు. రాజకీయ అధికారాన్ని చేజిక్కించుకునేందుకు, అధికార పీఠాన్ని అధిరోపించేందుకు మూత తగవులు, కుమ్మక్క రాజకీయాలు నడపటం వీరి నైజమనేది మరింత స్పష్టం.

కనుక, తోడు దొంగలుగా వున్న కాంగ్రెస్, బిజెపి, టిడిపి, టిఆర్ఎస్, తదితర పాలకవర్గ పార్టీలన్నీ ఒకేతానులో గుడ్డలనీ, వారు కేంద్రంలోనో, రాష్ట్రంలోనో అధికారాన్ని వెలగబెట్టినపుడు - ఏనాడూ రాష్ట్రంలోని వెనుకబడిన ప్రాంతాల సమగ్రాభివృద్ధికి చర్యలు చేపట్టలేదన్నది స్పష్టమే. వైయస్సార్ సీపీ ఇందుకు ఏవిధంగానూ మినహాయింపుకాదు.

వెరసి, ప్రజలలో నెలకొన్న అసంతృప్తి, ఆగ్రహం పెల్లుబికి తీవ్ర ఉద్యమరూపం దాల్చి, పాలకుల దోపిడివర్గ ప్రయోజనాలకు ముప్పువాటిల్లకుండా నివారించేందుకు; ప్రజల అసంతృప్తి పాలకుల దోపిడి మూలాలవైపు మళ్ళకుండా పాలకముఠాలలోని కొన్ని శక్తులో, కొందరు వ్యక్తులలో తమ ఎన్నికల, ఓట్ల ప్రయోజనాలకనుగుణంగా మలుచుకునే కుటల పథకాలు రూపొందించుకొని అమలుచేస్తున్నారు.

తెలంగాణా రాష్ట్ర ఏర్పాటు అంశాన్నే తీసుకుంటే, దశాబ్దాల కాలంగా విశాల ప్రాంతాలు తీవ్ర నిర్లక్ష్యానికి గురౌతున్నప్పటికీ, ఏ పాలకవర్గ నాయకుడూ వీటిపై నోరు మెదపలేదనేది వాస్తవం. ఈ ప్రాంత ప్రజా సమస్యలైన నీటి సౌకర్యాలు, విద్యా-ఉద్యోగ అవకాశాల కల్పనల వంటి అంశాలపైజైనా ఆందోళనల కార్యక్రమాలు చేపట్టి, ప్రజల్ని కదిలించి, పాలకుల మెడలువంచి, సమస్యల పరిష్కారసాధన దిశగా ఏ పాలకవర్గ పార్టీ నాయకుడూ ప్రయత్నించలేదు. కనుక, అధికారంలో వుండి ఈ సమస్యలను పరిష్కరించే ప్రయత్నం చేయలేదు; లేదా ప్రతిపక్షాలుగా చెప్పు కొంటూ ఈ సమస్యల పరిష్కారదిశగా ఆందోళనలూ చేపట్టలేదు. దశాబ్దాలకాలపు ఉపేక్ష తదనంతరం తీరిగ్గా మేల్కొని ప్రజలలో గూడుకట్టుకున్న అసంతృప్తినీ, వాస్తవికమైన సమస్యల తీవ్రతను సొమ్ము చేసుకునేందుకు; ఇంతకాలంగా ఈ సమస్యలను పరిష్కరించకుండా చోద్యం చూస్తున్న కేంద్ర, రాష్ట్ర పాలకులపైకి ప్రజాగ్రహం ఎక్కుబెట్టబడకుండా వుండేందుకు - ఈ సమస్యలన్నింటికీ పరిష్కారం 'ప్రత్యేక రాష్ట్రసాధనే'నే నినాదాన్నందుకోని ప్రజల ఆకాంక్షలను ఆవైపుగా ప్రక్కదోవ పట్టించారు. సామ్రాజ్యవాద ప్రపంచీకరణ విధానాలను పాలకులు వేగవంతం చేసిన ఈ కాలంలో, ప్రజల జీవితాలు మున్నెన్నటికంటే దుర్భరస్థితికి దిగజారి తమ సమస్యల పరిష్కారాన్ని డిమాండ్ చేస్తున్న ఈ తరుణంలో విభజన - సమైక్య వాదాలను ముందుకుతెచ్చి సుదీర్ఘకాలం వీటిచుట్టూతానే ప్రజల ఆలోచనలు, కార్యక్రమాలనన్నీ తిప్పటం యాదృచ్ఛికం ఎంతమాత్రం కాదు.

వాస్తవానికి, ప్రత్యేక తెలంగాణా సాధించుకుంటే భూమి సమస్య పరిష్కారమౌతుందా? వ్యవసాయ కూలీలకు భూమిపై యాజమాన్యహక్కు లభిస్తుందా? రైతుల పంటకు గిట్టుబాటుధర లభిస్తుందా? నీటి సమస్య ఎలా పరిష్కారమౌతుంది? లేదా, ఉద్యోగ, విద్యావకాశాలు ఏవిధంగా మెరుగవుతాయి? దళితులపై, మహిళలపై దాడులు, అత్యాచారాలు ఆగుతాయా? వంటి అనేకానేక ప్రశ్నల లోతుపాతుల్లోకి వెళ్ళకుండా అన్నింటికీ ఒకే పరిష్కార మార్గంగా,

తారకమంత్రంలా ప్రత్యేక తెలంగాణా రాష్ట్ర ఏర్పాటువైపు ప్రజల ఆలోచనలను మళ్ళించారు. దీనికి పాలకులు తమ చేతిలోని టీవీ మాధ్యమాన్ని శక్తివంతమైన ప్రచారసాధనంగా ఉపయోగించుకున్నారు.

మరోవైపున, ఈ నినాదానికి కొంటర్గా పాలక వర్గాలలోని మరి కొందరు సీమాంధ్ర ప్రాంత నాయకులు సమైక్యాంధ్ర నినాదాన్ని అందుకొని, హైదరాబాద్ చుట్టూతా సమస్యనంతా తిప్పుతూ వచ్చారు. సమైక్యంగా ఉన్నప్పటికీ, ఇంతకాలంగా తెలంగాణా ప్రజల మౌలిక సమస్యలుగానీ, లేదా కోస్తాంధ్ర ప్రజల వాస్తవిక సమస్యలుగానీ ఎందుకు పరిష్కరింపబడలేదన్న ప్రశ్నను దాటవేసి, సమైక్యంగా ఉండటమే సమస్త సమస్యల పరిష్కారంగా కొంటర్ పోజ్ చేశారు. హైదరాబాద్ తో కూడిన తెలంగాణా విడిపోతే, సీమాంధ్ర ప్రాంతవాసులు విద్యా, ఉద్యోగ అవకాశాలలో, నీటిపారుదల రంగంలో తీవ్రంగా నష్టపోతారని పెద్దపత్తున ప్రచారంలో పెట్టి సీమాంధ్ర వాసులలో ఒక అభద్రతాభావాన్ని రెచ్చగొట్టారు. ఇరువైపులా మాటల యుద్ధాలు, పరస్పర ఆరోపణలు - ప్రత్యారోపణలు, దిగజారుడు వ్యాఖ్యానాలతో ప్రజల మధ్య వైషమ్యాలను రెచ్చగొట్టేందుకు ప్రయత్నించారు. ఇందుకూ పత్రికలు, టీవీ మాధ్యమాలు 'తమవంతు' పాత్రను పోషించాయి.

2004, 2009 సాధారణ ఎన్నికల సందర్భంగా కాంగ్రెస్ పార్టీ ప్రత్యేక తెలంగాణా ఏర్పాటుకు తన సంసిద్ధతను వ్యక్తంచేస్తూ ఎన్నికల ప్రణాళికలో దానిని చేర్చింది. కాగా, బిజెపి తాము అధికారంలోకి వచ్చిన పందరోజులలో తెలంగాణా రాష్ట్రం ఇస్తామని ప్రకటించింది. టిడిపి ప్రత్యేక తెలంగాణానే ఏకైక ఎజెండాగానున్న టిఆర్ఎస్ తో 2009 ఎన్నికల్లో పొత్తుపెట్టుకోవటమేగాక, తాము కూడా ప్రత్యేక తెలంగాణా రాష్ట్ర ఏర్పాటుకు అనుకూలమని తీర్మానించింది. సిపిఐ తామూ తెలంగాణా రాష్ట్ర ఏర్పాటుకు అనుకూలమని ప్రకటించింది. సిపిఐ(ఎం) - భాషాప్రయుక్త రాష్ట్రాలలో ప్రథమంగా ఏర్పడిన ఆంధ్రప్రదేశ్ సమైక్యంగా ఉండాలని కోరుతూనే, 'తెలంగాణా' ఇచ్చేటట్లయితే తాము అడ్డుపడబోమనే వైఖరి తీసుకొంది.

కాగా, కుటల రాజకీయాలకు పెట్టింది పేరైన కాంగ్రెస్ పార్టీ నాయకత్వం 2004 నుండి కేంద్రంలో అధికారంలో కొనసాగుతున్నప్పటికీ, తెలంగాణా రాష్ట్ర ఏర్పాటు సమస్యను ఎప్పటికప్పుడే పరిష్కరిస్తున్నట్లుగా ప్రకటిస్తూ, వివిధ కారణాలతో వాయుదాలుచేస్తూ, కమిటీల ఏర్పాటు, ఏకాభిప్రాయసాధనల కసరత్తుల పేరుతో కాలయాపనచేస్తూ, మభ్యపరుస్తూ, ఆశలు రేకెత్తిస్తూ, అంతలోనే నిస్సహకు గురిచేస్తూ ప్రజల జీవితాలతో ఆడుకుంటూ వచ్చింది. ఈ ఉద్వేగాలను తలకెక్కించుకున్న అనేకమంది - ముఖ్యంగా విద్యార్థి యువకులు తెలంగాణా ప్రాంతంలో ఆత్మహత్యలకు పాల్పడ్డారు.

2004లోనే తన ఎన్నికల ప్రణాళికలో తెలంగాణా రాష్ట్ర ఏర్పాటు గురించి విస్తృతంగా ప్రకటించి, తెలంగాణా ప్రజల సమక్షంలో, బహిరంగసభలో కాంగ్రెస్ అధినేత్రి సోనియాగాంధీ ప్రకటన చేసిన తర్వాత కూడా, రాష్ట్రంలోని వివిధ పక్షాలు తెలంగాణాకు అనుకూలమేనని చెప్పిన తర్వాత కూడా ఎటూ తేల్చకుండా, చివరిదాకా ఇంకా 'తన అభిప్రాయ' మేమిటో ప్రత్యేకించి చెప్పాలంటూ కుటల ఎత్తుగడలతో కాలయాపన చేసుకుంటూ వచ్చింది.

చివరికి 2013 జూలై 30వ తేదీన కాంగ్రెస్ వర్మింగ్ కమిటీ తెలంగాణా రాష్ట్ర ఏర్పాటుకు అంగీకరిస్తూ తీర్మానించటంతో కథ క్లయిమాక్స్ కు చేరింది. తెలంగాణా ప్రాంతంలో ఆనందాతిశయాలు, కోస్తాంధ్ర ప్రాంతంలో నిరసనాందోళనలు ముందు కొచ్చాయి. ఎన్ జీజీవోలను ముందుంచి దాదాపు 3నెలలపాటు సీమాంధ్రప్రాంతంలో నిరసనాందోళనలు కొనసాగించారు. దాదాపు పాలకవర్గ పార్టీలు, వారి నాయకులంతా తెలంగాణా, కోస్తాంధ్ర ప్రాంతాలవారీగా నిట్టనిలువుగా విడిపడ్డారు వీరంతా ఎవరికి వారు ఇతర పార్టీలను నిందించేదానికి పూనుకుంటూ టీవీ మాధ్యమాలలో ఎడతెగని ఊకదంపుడు చర్చలను ఎవరికెవరూ తీసిపోకుండా ఉద్రేకాలతో మేళవించి సాగించారు.

ఈ నేపథ్యంలోనూ రోజుకో తరహా ప్రకటనలతో ఈ ఉద్వేగాలను ఇరు ప్రాంతాలలో కొనసాగేట్లు చేస్తూ

వచ్చిన కాంగ్రెస్ అధినాయకత్వం 'పడహారేళ్ళు పరదేశం పోయి... ఊరిముందుకొచ్చి ఉరుకులుపెట్టినట్లు' పార్లమెంటు సమావేశం చిట్టచివరి రోజుల్లో, ఇక రెండు మూడునెలల్లో సార్వత్రిక ఎన్నికలకు వెళ్తున్న దశలో... ఎంతోకాలంగా ఊరిస్తూ వచ్చిన తెలంగాణా బిల్లును పార్లమెంటులో ప్రవేశపెట్టింది. తద్వారా తెలంగాణాలో రానున్న ఎన్నికల్లో అత్యధిక రాజకీయ లబ్ధిపొందాలని భావించింది. అదే సమయంలో సీమాంధ్రలోని కాంగ్రెస్ నాయకులచే మరో నాటకానికి తెర తీయించింది.

పార్లమెంటులో తెలంగాణా బిల్లు ప్రవేశానికి ముందుగా శాసనసభ అభిప్రాయాలు తెలుసుకునే నిమిత్తం ఆ బిల్లు రాష్ట్ర అసెంబ్లీకి రాగా, స్వయానా కాంగ్రెస్ పార్టీ ముఖ్యమంత్రి దానిని వ్యతిరేకించి, నాటకీయంగా దానిని తిప్పిపంపినట్లు చెప్పి, సమైక్యం కోసం తాను పాటుబడ్తున్నట్లుగా సీమాంధ్ర ప్రజలను మభ్యపరిచే ప్రయత్నం చేశాడు. చివరి బంతి పడేవరకూ వేచిచూడాలని, అప్పటిదాకా ఫలితం తెలిసట్లు కాదని చెప్తూ తెలంగాణా రాష్ట్ర బిల్లు రాజ్యసభలో కూడా 'ఆమోదం' పొందిన పిదప కిరణ్ కుమార్ రెడ్డి ముఖ్యమంత్రి పదవికి, ఎమ్ఎల్ఎకు, కాంగ్రెస్ పార్టీకి రాజీనామా చేశాడు. సోనియాగాంధీని పల్లెత్తుమాట అనకుండా - పైగా తనకు 39 నెలలపాటు ముఖ్యమంత్రిగా కొనసాగే మహద్భాగ్యం కల్పించి నందుకు - కృతజ్ఞతలు తెలియచేస్తూ, మరోవైపు తెలంగాణా రాష్ట్ర ఏర్పాటు ఇరుప్రాంతాలకూ తీవ్ర నష్టం కలగచేస్తుందని ప్రకటించి, సమైక్య ఛాంపియన్ గా పార్టీ ఏర్పాటు ప్రయత్నాలలో నిమగ్నమయ్యాడు.

జగన్ బెయిల్ పై బయటకు రావటానికి సహకరించిన కాంగ్రెస్ పార్టీ తద్వారా సీమాంధ్ర ప్రాంతంలో యుపిఎ ప్రభుత్వ మద్దతుదారుని గ్యారంటీ చేసుకొంది. మరోవైపున సమైక్య ఛాంపియన్ గా కిరణ్ కుమార్ రెడ్డికి ప్రచారం కల్పించి, జగన్ పై చెక్ పెట్టేందుకు రంగంలోకి దింపజూస్తోంది. అదే సమయంలో తన ప్రత్యర్థి పాలకపక్షమైన, అధికారంలోకి రావటానికి అర్రులు జూస్తున్న తెలుగుదేశంపార్టీని దెబ్బతీసే బృహత్ పథకంతో కాంగ్రెస్ అధినాయకత్వం పావులు కదుపుతూ, అందులో ప్రజలను సమీధలు చేస్తోంది.

అవినీతి, అక్రమాస్తుల ఆరోపణలపై సంవత్సరన్నర కాలంగా రిమాండ్ ఖైదీగా చంచల్ గూడ జైలులో వున్న వైయస్సార్ సీపీ అధినాయకుడు జగన్ సమైక్య విభజన పరిణామాలు జోరందుకున్న పరిణామాలనడుమే ఆశ్చర్యంగా జైలు నుండి బెయిలుపై విడుదలయ్యాడు. వేలకొలది పేజీలతో పలు ఛార్జీషీట్లను తయారుచేసి, గంభీరంగా తన వాదనలను వినిపిస్తూ వచ్చిన సిబిఐ అకస్మాత్తుగా 'జగన్ పై క్విట్ ప్రొ కొ-కు ఆధారాలు లేవ'ని న్యాయస్థానంలో చెప్పటం ద్వారా ఆతనిపై నేరారోపణలోని కీలకాంశాన్ని ఎత్తేసుకుంది.

తొలుత తెలంగాణా ఏర్పాటుకు తామూ అనుకూలమేనన్న జగన్, తదనంతర పరిణామాలలో 'సమన్వాయాని'కి, ఆపై 'సమైక్యాంధ్ర' నినాదాలు అందుకోని, సమైక్యాంధ్ర ఛాంపియన్ గా సీమాంధ్రలో అధికారంలోకి రావాలని ఉపన్యూర్చుతున్నాడు.

తెలుగుదేశంపార్టీ 2009 ఎన్నికలనాటికే ప్రత్యేక తెలంగాణాకు అనుకూలమని ప్రకటించి, ఆపై తమ పార్టీని దెబ్బతీయటానికే కాంగ్రెస్ కపటనాటకాలాడు తోందంటూ తెలంగాణా రాష్ట్ర ఏర్పాటుకు సుముఖమని సన్నాయి నొక్కులు నొక్కుతూనే సమన్వాయమనే వైఖరి తీసుకున్నారు. కానీ ఆచరణలో తెలంగాణా, సీమాంధ్రల వారీగా టిడిపి శ్రేణులు సమీకృతులై వ్యవహరించాలని నిర్ణయించుకున్నారు. సమన్వాయమని ప్రకటించిన టిడిపి, 'తెలంగాణా' రాష్ట్రం ఏర్పడితే ఇరుప్రాంతాలకూ అవసరమైన డిమాండ్స్ ను వేటిని స్పష్టంగా ప్రజల ముందుంచలేదు.

ఇక, బిజెపి... చిన్న రాష్ట్రాల ఏర్పాటుకు, అందులో భాగంగా తెలంగాణా రాష్ట్ర ఏర్పాటుకు తమ పార్టీ అనుకూలమని, యుపిఎ ప్రభుత్వం పార్లమెంటులో తెలంగాణాబిల్లు పెడితే తాము తప్పుక మద్దతునిస్తామని, కాంగ్రెస్ ఒకవేళ 'తెలంగాణా' ఇవ్వకుంటే, అధికారం లోకి రానున్నది తామే గనుక, తాము అధికారంలోకి వచ్చిన వెనువెంటనే ఇస్తామంటూ బిజెపి ప్రచారం సాగించింది. తద్వారా కేంద్రంలో ప్రభుత్వ ఏర్పాటుకు అవసరమైన 'మ్యూజిక్ ఫిగర్'ను చేరుకోవటానికి అవసరమైన కొన్ని పార్లమెంటు స్థానాలనైనా కైవసం చేసుకోగలమనే పథకంతో సాగింది. ➔

→ దేశరక్షణ మంత్రికే రక్షణగా కాంగ్రెస్ పార్లమెంటుసభ్యులు ఆయన చుట్టూతామోహరించి లోక్ సభలో బిల్లును ప్రవేశపెట్టామనిపించారు. పెప్పర్ స్ప్రే చల్లుకున్నారు. మైకులు విరిచారు. పార్లమెంటు సభ్యులు ముష్టియుద్ధాలకు పరస్పరం పాల్పడ్డారు. ఇదంతా దేశ ప్రజలు వీక్షించకుండా ఒకానొక దశలో ప్రత్యక్ష ప్రసారాలను నిలిపివేసి విభజన బిల్లును ఆమోదించేశామన్నారు. ఎలాంటి చర్చకూ అవకాశంలేకుండా, కేవలం 23 నిమిషాల వ్యవధిలో తెలంగాణా బిల్లుకు ఆమోదం తెలపటంలో బిజెపి, కాంగ్రెస్ కూడబలుక్కొని వ్యవహరించాయనేది నిస్సందేహం. 'సీమాంధ్రకు రాజధాని ఎక్కడ?', హైదరాబాద్ మినహాయించిన సీమాంధ్ర రాష్ట్ర రెవిన్యూ లోటును పూడ్చటానికి, తదితర రాష్ట్రాభివృద్ధికి తీసుకోవలసిన నిర్దిష్ట సవరణలేమీ లేకుంటే, బిల్లును ఆమోదించబోమ'ని తొలుత హాంకరించిన ప్రధాన ప్రతిపక్షమైన బిజెపి అవేమీ లేకుండానే బిల్లుకు ఆమోదం తెలపటం నిమిషాల్లో జరిగిపోయింది.

ఈ పరిణామాలతో కాంగ్రెస్ ను మించి తీవ్ర విమర్శలనెదుర్కొన్న బిజెపి, దీనికి పరిహారంగా రాజ్యసభలో బిల్లుపై చర్చల సందర్భంగా సీమాంధ్ర రాష్ట్రానికి 5 సం॥ల కాలం ప్రత్యేక రాష్ట్రప్రతిపత్తిని, పరిశ్రమల స్థాపనకు అవసరమైన కొన్ని పన్నుల మినహాయింపుల కోసం పట్టుపట్టి, బిల్లులో చేర్చనప్పుడీకీ, ప్రధాని ద్వారా ప్రకటన చేయించ గలిగామని, తద్వారా తెలంగాణా రాష్ట్ర ఏర్పాటుతో పాటు సీమాంధ్ర పరిరక్షకులుగా కూడా నిలిచామని తమకు తామే జబ్బులు చరుచుకుంటున్నారు. తప్పుల తడకగా, హడావుడిగా కాంగ్రెస్ ప్రభుత్వం తెలంగాణా బిల్లు రూపొందించినదని, త్వరలో అధికారంలోకి వచ్చి సీమాంధ్ర ప్రజలకు తాము తప్పక న్యాయం చేస్తామని భ్రమలు కల్పిస్తూ ఓట్ల వేటలో ముందుకు సాగుతోంది. 'తెలంగాణా బిల్లు తెచ్చిన అమ్మ (సోనియా)నే కాదు, ఈ చిన్నమ్మ (సుష్మా)ను కూడా గుర్తుపెట్టుకోవాల'ంటూ బిజెపి నిస్పృగ్గా ఓట్లకోసం ప్రయాసపడుతున్నది.

2009లో... తెలుగుదేశం పార్టీని దెబ్బ కొట్టేందుకు, పార్టీలో ఎదురులేకుండా సాగుతున్న రాజకీయరెడ్డికి 'చెక్'పెట్టేందుకు సామాజికన్యాయం నినాదంతో కాంగ్రెస్ అధినాయకత్వం ద్వారా చిరంజీవి రంగం మీదకు వచ్చాడు. చిరంజీవి నాయకత్వంలోని ప్రజారాజ్యం పార్టీ అసతి కాలంలోనే కొన్ని పదవులను దక్కించుకుని 17 మంది తన ఎమ్మెల్యేలతో కలసి కాంగ్రెస్ పార్టీలో విలీనమైంది. చిరంజీవి రాజ్యసభకు ఎన్నికకాబడి కేంద్రమంత్రి పదవిని పొందాడు.

లోక్ సభలో తెలంగాణాబిల్లు 'ఆమోదం' పొందిన తర్వాత, 'మహిళాబిల్లు'లాగా దీనిని కూడా రాజ్యసభలోనే నిలిపివేయటానికి పోరాటం చేస్తామని చిరంజీవి ప్రగల్భాలు పలికాడు. రాజ్యసభలో బిల్లుపై చర్చ సందర్భంలో అత్యంత విధేయుడైన విద్యార్థిలా తన చోటులో లేచి నిలబడి 'మౌననిరసన' తెలిపాడు. చర్చలో పాల్గొంటూ తాను సమైక్యవాదినని, హైదరాబాద్ ను 'యునియన్ టెరిటరీ'గా చేసేట్లయితే తెలంగాణా రాష్ట్ర ఏర్పాటుకు అభ్యంతరమేమీలేదని, ఏమైనా పార్టీ నిర్ణయమే తనకు శిరోధార్యమని ప్రకటించి తన పోరాటాన్ని ముగించాడు.

ఇటీవల జరిగిన రాజ్యసభ సభ్యుల ఎన్నికలలో తమ పార్టీలోనే అనేకమంది నుండి గట్టి పోటీని అధిగమించి, కాంగ్రెస్ అధిష్ఠానపు సంపూర్ణ విశ్వాసం చూరగొని, మరోమారు రాజ్యసభ సభ్యత్వం దక్కించుకున్న కెపిపి రామచంద్రరావు... తెలంగాణా బిల్లుపై చర్చ సందర్భంగా రాజ్యసభలో సమైక్యాంధ్రను కోరుతూ నిలబడి ప్లకార్డును ప్రదర్శించాడు. దాదాపు 13సార్లు వాయుదాపడి, నాలుగు గంటలపాటు జరిగిన ఆనాటి సభలో నిలబడి ప్లకార్డు పట్టుకున్నందుకుగానూ ఆయన 'స్పృహ' తప్పి కిందపడిపోవటం, వైద్యసహాయం నిరాకరించి అక్కడే కూర్చొని నిరసన తెలపటం నాటకీయతకు పరాకాష్ఠ.

ఇక, రాజ్యసభలో చైర్మన్ పోడియం వద్ద తెలుగుదేశం పార్లమెంటు సభ్యులు ఒకరు బిల్లును వ్యతిరేకిస్తూ, మరొకరు బిల్లు ఆమోదం కోరుతూ ప్లకార్డులు ప్రదర్శించారు. లోక్ సభలో పెప్పర్ స్ప్రేతో కలకలంరేపి ప్రచారం పొందిన లగడపాటి తరహాలో సి.ఎం. రమేష్(టిడిపి) రాజ్యసభ సెక్రటరీ జనరల్ చేతిలోని కాగితాలను బలవంతంగా లాగి వేసుకుంటూ 'యుద్ధం' సాగించి వార్తలకెక్కాడు.

ఏతావాతా చట్టసభల పవిత్రత, రాజ్యాంగ సంస్థల విశ్వసనీయత గురించి పదే పదే ఏకరుపుపెట్టి, ఆ రాజ్యాంగంపై ప్రమాణం చేసి చట్టసభలలో అడుగుపెట్టిన వీరు, తమ మురాల దోపిడీ ప్రయోజనాలకు భంగం వాటిల్లుతుందనుకుంటే, ఆ రాజ్యాంగాన్ని 'తూ... నా బొడ్డుంబాలో' అని తీసి అవతల పడేయటానికి ఏమాత్రం వెనుకాడరనేది మరోమారు స్పష్టమైంది. అంతేగాదు... దోపిడీవ్యవస్థ తన రాజ్యాంగం ద్వారా ఏర్పరచుకున్న అంగాలైన ఈ చట్టసభలను గురించి వీరు ప్రవచించే సూక్తిముక్తావళి అంతా ప్రజలను కట్టడి చేయడానికీ, వారిని ఆ చట్ట పరిధిలోకి ఇరికించడానికీ తప్ప వాస్తవానికి వాటిపట్ల పాలకులకేమాత్రం గౌరవం, బాధ్యతలులేవనీ, వుండవనీ మరోమారు తేటతెల్లమైంది.

అంతిమంగా లోక్ సభ, రాజ్యసభలలో జరిగిన అంకాలతో ఎవరికివారు తమ వీరత్వాన్ని ప్రదర్శించుకోని ఛాంపియన్లుగా నిలవాలని, దానిని తిరిగి రానున్న ఎన్నికలలో ఓట్లుగా మలచుకోవాలని పదరానిపాట్లు పడుతున్నారు.

ముఖ్యంగా - గత దశాబ్దకాలంగా జరిగిన ఈ పరిణామాలన్నింటి క్రమంలో అత్యంత ప్రముఖమైన, ప్రజాజీవితాన్ని తీవ్రంగా ప్రభావితం చేసిన ప్రశ్నలు, సమస్యలు అనేకం మరుగునబడుతూ వచ్చాయి.

2004, 2009 ఎన్నికల ప్రణాళికలలో తెలంగాణా రాష్ట్ర ఏర్పాటును ప్రకటించిన కాంగ్రెస్ పార్టీ పది సం॥రాల కాలం అధికారంలో వుండీ దానిని ఎందుకు నాన్నుతూ వచ్చింది? చివరి నిమిషంలో అత్యంత నాటకీయంగా ఉద్వేగ, ఉద్రిక్తతలను తారాస్థాయికి చేర్చి హడావుడిగా బిల్లును ప్రవేశపెట్టి ఆమోదింపచేసుకోవటం ఎందుకు జరిగింది? తెలంగాణా రాష్ట్ర ఏర్పాటే ఏకైక పరిష్కారమనే వారూ లేదా సమైక్యరాష్ట్రంగా వుంటేనే సమస్యలు పరిష్కరించబడతాయంటున్న వారూ - ఇరువురూ, సంవత్సరాల తరబడి ప్రజల ఆలోచనలను విభజన - సమైక్యాల చుట్టూ తిప్పుతూ, ప్రజల మధ్య వైమనస్యాలను పెంచుతూ, మరోవైపున ప్రజల నిత్యజీవన సమస్యలను సైతం కనీసంగా ఎందుకు పట్టించుకోలేకపోయారు?

'సందట్లో నడేమియా'లాగా ఈ పరిణామాలు సాగుతున్న నేపథ్యంలోనే కేంద్ర-రాష్ట్ర ప్రభుత్వాలు ప్రత్యేక ఆర్థికమండళ్ళు, కోస్తా కారిడార్లు, పెట్రో కారిడార్లు, పోర్టులు, విమానాశ్రయాలు, భారీప్రాజెక్టులు, ప్రైవేటు విద్యుత్తు కేంద్రాలకు, ఖనిజతవ్వకాలకు, లక్షలాది ఎకరాల ప్రభుత్వ, ప్రైవేటు భూములను బడా, బహుళజాతి పరిశ్రమలను కట్టబెట్టడం.... చాపక్రింద నీరులాగా జరిగి పోయిందే కాదా?!

ముఖ్యమైన వ్యవసాయ రంగంలో రైతుల, కౌలు రైతుల, వ్యవసాయకూలీల సమస్యలు మరీ సంక్లిష్టమైందీ, వరుస తుఫాన్లు, అతివృష్టిలతో రైతాంగం పంటలు సర్వస్వం కోల్పోయి విలవిల్లాడిందీ, వందలాదిమంది రైతులు ఆత్మహత్యలకు పాల్పడిందీ, లక్షలాదిగా వ్యవసాయకూలీలు ఉపాధికరవై నగరాలకు వలసల తీవ్రత పెరిగిందీ, ఈ కాలంలోనే కాదా?!

కార్మికులు పోరాడి సాధించుకున్న అనేక హక్కులను యాజమాన్యాలు కాలరాచివేస్తూ, సంఘం పెట్టుకునే హక్కుని సైతం నిరాకరించి మారుతీ యాజమాన్యం కార్మికులపై తీవ్ర నిర్బంధం ప్రయోగించిందీ, హెచ్పిసిఎల్, విశాఖస్టీల్ వంటి పలు సంఘటిత పరిశ్రమలలోనేగాక, అనేక పరిశ్రమలలో ప్రమాదకర పరిస్థితులలో ఎలాంటి రక్షణలూ లేక ప్రమాదాలకు గురవటంతోపాటు ఎందరో కార్మికులు ప్రాణాలు కోల్పోతున్న సంఘటనలనేకం ఈ కాలంలో జరిగాయి. కార్మికుల హక్కుల అణచివేత, వేతనాల దిగకోతతోపాటు పనిభారాలను మరింతగా పెంచుతూ వుండటం వంటి ఎన్నో విపరిణామాలు కార్మిక రంగంలో నెలకొన్నా, కార్మికులను సంఘటితపరచి ఆందోళనోద్యమాలు నిర్మించలేకపోవటం ఎందుచేత జరిగింది?!

మన రాష్ట్ర తీరంలోని వేలకోట్ల రూ॥ విలువైన సహజవాయువు, చమురు నిక్షేపాలను కారుచౌకగా రిలయన్స్, కెయర్స్ ఎనర్జీ వంటి బడా, బహుళజాతి సంస్థలకు కట్టబెట్టడం మన కళ్ళెదురుగా జరిగిపోయిందే కాదా?!

ప్రజల నిత్యజీవితావసరాలైన బియ్యం, వంటగ్యాస్, విద్యుత్తు, పప్పుధాన్యాలు, వంటనూనెలు, ఉల్లిపాయలు, కూరగాయలతోసహా కిరాణా సరుకులన్నింటి ధరలూ తడిసిమోపెడైనా, సమైక్య - ప్రత్యేకవాదాల హోరులో ఈ సమస్యలు మరుగునపడిపోలేదా?!

ఈనాటితో పోలిస్తే 2000 సం॥లో అత్యల్పంగా పెరిగిన విద్యుత్తు భారాలకు వ్యతిరేకంగా దీర్ఘకాల ప్రజా ఉద్యమం నడపగలిగితే, ఈనాడు అంతకు ఎన్నోరెట్లు ఇంధనఛార్జీల సర్దుబాటుపేరున ప్రజలపై పెనుభారాలను మోపినా దీనిపై తగిన నిరసనోద్యమం రాకపోవటానికి కారణాలేమిటి?

పెట్రోలు, డీజిలు ధరలపై నియంత్రణను ఎత్తి వేయటంతో పదులసార్లు వీటి ధరలు పెరిగిపోవటం, తదనుగుణంగా సరుకుల రవాణా, ప్రజల ప్రయాణ ఛార్జీలు పెనుభారం కావటం ఈ కాలంలో పరిణామమే కదా?!

విష సంస్కృతి విలయ తాండవం చేస్తున్నది. మహిళలపై అకృత్యాలు, దాడులకు అంతులేకుండా వుంది. హృదయ విదారక విషయాలకు స్పందించానికే సమయం సరిపోనంతగా సంఘటనల పరంపర మనస్సులను, హృదయాలను మొద్దుబారుస్తున్నా; దళితులు, మహిళలు, ఆదివాసీలు, మైనారిటీలపై దాడుల పరంపర సాగుతూ, ప్రజల ప్రజాస్వామిక హక్కులు హరించి వేయబడుతున్నా విభజన - సమైక్యవాదాల హోరులో వీటికి వ్యతిరేకంగా ఎలుగితెచ్చిన గొంతుక మూగబోలేదా?!

విద్యా - ఉద్యోగ అవకాశాలు మొత్తంగా కుంచించుకుపోతున్నాయి. నాలుగువేల విఆర్ఎ్ పోస్టులకు 14లక్షల మంది హాజరవటం, లక్షలాదిమంది బి.యిడి పూర్తిచేసినవారు టెబిల్ కు, డియన్ సిలకు, ప్రభుత్వ ఉద్యోగ అవకాశాల కోసం పడిగాపులు గాస్తుండడం; ప్రతి ఏటా లక్షలాదిగా బయటకు వస్తున్న సాఫ్ట్వేర్ ఇంజనీర్ల భవిష్యత్తు అగమ్యగోచరంగా వుండటం - ఈ కాలపు పరిణామమే! సమైక్యమో - విభజనో జరిగితే విద్యా, ఉద్యోగావకాశాలకు కొదువలేదంటూ వారికి ఆశల పందిళ్ళు వేయడం మినహా, వాటి సాధన కోసం ఉవ్వెత్తున సాగాల్సిన విద్యార్థి యువజన ఉద్యమాలు సమైక్య - విభజన ఉద్యమాల పేరుతో ప్రక్కదోపపట్టించడం వాస్తవం కాదా?!

మరీ ముఖ్యంగా సామ్రాజ్యవాద దేశాలు మనదేశం నుండి సంపద తరలింపుతోపాటు, రోజుకొక్కటిగా వెలుగుచూస్తున్న పాలకుల అవినీతి, కుంభకోణాలపై ఎగసిపడాల్సిన విద్యార్థి యువజనులను పరస్పరం ఒక ప్రాంతానికి వ్యతిరేకంగా మరొక ప్రాంతంవారిని మోహరింపజేసి, అవినీతి, కుంభకోణాలపై వెల్లువెత్తాల్సిన ఉద్యమాలను ఈ విభజన సమైక్యవాదాలు తాత్కాలికంగా అయినా, నిలువరించగలిగాయా, లేదా?!

పేదలకు సైతం కార్పొరేటు వైద్యాన్ని అందించే పేరిట ఏర్పరిచిన రాజీవ్ ఆరోగ్యశ్రీ పథకం - ప్రభుత్వసుపత్రులను పడకనవడేసి, కోట్ల రూపాయల ప్రజాధనాన్ని కార్పొరేటు ఆసుపత్రులకు దోచిపెట్టిన చందంగానే ఎంప్లాయిమెంట్ హెల్త్ సెన్సింగ్ పేరిట ఉద్యోగస్థుల వైద్యం కోసమంటూ కార్పొరేటు ఆసుపత్రులకు కోట్లరూపాయల ప్రజాధనాన్ని కట్టబెట్టే చర్యలు తీసుకున్నదీ ఈ కాలంలోనే!

సన్న, చిన్నకారు రైతాంగాన్ని వారి భూముల నుండి తరిమివేసి, వాటిని ప్రభుత్వం కాంట్రాక్టు, కార్పొరేటు వ్యవసాయానికి బడా కార్పొరేటు సంస్థలకు బదలాయించేందుకు చట్టబద్ధ ఆమోదాన్ని తెల్పిందీ ఈ కాలంలోనే!

అడవుల నుండి ఆదివాసులను నిర్వాసితులను చేస్తూ, సెజ్ ల పేరుతో, వివిధ ప్రాజెక్టులపేరుతో వ్యవసాయ యోగ్యమైన లక్షల ఎకరాల భూములకు పదావుపెడుతూ, ఆహారధాన్యాల ఉత్పత్తి నుండి ఇతర వాణిజ్యపంటల వైపు రైతాంగాన్ని మళ్ళించి తద్వారా ఆహారధాన్యాల ఉత్పత్తిని నిరుత్సాహపరుస్తూ మరోవైపున ప్రజలను మభ్యపరిచేందుకు దేశంలోని 81 కోట్ల ప్రజానీకానికి ఆహారభద్రతను కల్పిస్తున్నా మంటూ, లక్షల కోట్ల ప్రజాధనాన్ని అందుకు వెచ్చిస్తున్నామంటూ ప్రతిష్టాత్మకంగా ఆహారభద్రత చట్టాన్ని చేసిందీ ఈ కాలంలోనే!

పెద్దఎత్తున ప్రచారంగావించబడిన గ్రామీణ ఉపాధిహామీ పథకం వంటి పథకాల అమలులో అంతులేని అవినీతి లుకలుకలను 'కాగ్' వెల్లడిచేస్తూ వచ్చిందీ; అధికార పార్టీలో క్రింది దొంతరల పలహార పథకంగా అది మారిపోయిందని బాహటంగా వెల్లడౌతూ వచ్చిందీ ఈ కాలంలోనే!

పైన పేర్కొన్నవి కొన్ని ముఖ్యమైన సమస్యలు, ప్రశ్నలు మాత్రమే కాగా, భూమి సమస్యతోసహా కూడు, గూడు, గుడ్డ, విద్య, వైద్యం, ఉపాధి తదితర మౌలిక సమస్యల పరిష్కారాన్ని ప్రజలు డిమాండ్ చేస్తూ వస్తున్నారు. పాలకవర్గ పార్టీలు ఈ సమస్యలను పరిష్కరించబూనుకోకుండా, ప్రజలకు హామీలిచ్చి, ప్రజల్ని మభ్యపెచ్చి, తిరిగి అధికారంలోకి రావటానికి మాత్రమే ఉపయోగించుకుని, 'ఏరుదాటిన తర్వాత తెప్ప తగలేసిన' చందాన ప్రజల్ని గాలికొదిలేస్తాయనేది మరోమారు రుజువైన వాస్తవం.

కాగా, ప్రజలకోసం పనిచేస్తున్నామని, ప్రజల జీవితాల్లో మార్పుకొరకు, ఈ వ్యవస్థ మార్పుకొరకు పోరాటమార్గాన సాగుతున్నామని చెప్పుకొంటున్న కొన్ని కమ్యూనిస్టు, విప్లవ సంస్థలు సైతం పాలకవర్గాలు విసురుతున్న ఉచ్చులో చిక్కుకుపోయి, వారి ఎజెండా

ప్రకారమే నడుచుకుంటూ, అంతిమంగా ప్రజల మౌలిక సమస్యలపై దృష్టిసారించకపోవటం విషాదం.

గత దశాబ్దకాలంగా ప్రజాసమస్యలపై ఉద్యమాలు వెనుకపట్టు పట్టడానికి, పాలకులు పన్నిన ఉచ్చులో ప్రగతిశీల, విప్లవకర శక్తులు కూడా కూరుకుపోవటం ఒక కారణంగా ఉందనేది ఓ నిష్ఠుర సత్యం.

పాలకుల దోపిడీ విధానాలను ఎప్పటికప్పుడు వెల్లడిచేయటంతోపాటు, ప్రజలను వారి కనీస సమస్యల ప్రాతిపదికన కదిలించి ఐక్యఉద్యమాలు నిర్మించక పోవటమేగాక, పాలకవర్గాలతో అంటకాగిన ఫలితంగా ప్రజల మధ్య మనస్పర్ధలకు కారణమవటం, ప్రజా సమస్యలను పట్టించుకోకపోవటం తీవ్రనష్టం కలగచేసింది.

ప్రస్తుతం, రాష్ట్ర విభజనతో సీమాంధ్ర ప్రాంతంలో సమస్యలు మరో కోణంలో మొదలయ్యాయి. రాజధాని ఎక్కడ వుండాలనే సమస్య తలెత్తి, వివిధ జిల్లాలలో తిరిగి ప్రాంతీయ ఆందోళనలు, సమీకరణాలు, ఆయా ప్రాంత పాలకరాజకీయ నాయకుల ప్రయోజనాలతో ముడిపడిన నినాదాలు, రియల్ ఎస్టేట్ సిండికేట్లతో ముడిపడిన ప్రచారాలు ఉచ్చస్థితికి చేరుకుని ప్రజలను తిరిగి మరో అనిశ్చిత స్థితికి నెట్టబోతున్నాయి.

తెలంగాణా రాష్ట్రంలో... కాంగ్రెస్, టీఆర్ఎస్ ల విలీన చర్యలు, సంప్రదింపులు... ఎవరికి వారు తమ పైచేయి కోసం ఎత్తులు, జిత్తులు... అధికారమే పరమాపధిగా రాజకీయ సమీకరణాలు చోటు చేసుకుంటున్నాయి. తమ మద్దతుతో తెలంగాణా సాకారమైందనే పేరిట బిజెపి అధికారంలో తమ వాటాకోసం సమరాల మధ్య వాస్తవ ప్రజల జీవన సమస్యలేవీ ఎజెండాగాకుండా పోతున్నాయి.

రాష్ట్రాలను నిరంతరం అస్థిరత్వంలో ఉంచటం ద్వారా, విశాల రాష్ట్రాలను చిన్న చిన్న ముక్కలుగా విడగొట్టటం ద్వారా సామ్రాజ్యవాదులు ముఖ్యంగా - అమెరికా సామ్రాజ్యవాదులు తమ దోపిడీ ప్రయోజనాలను సల్లేరుపై నడకలా సాగించదలచు కుంటున్నారు. అందులోనూ - ప్రగతిశీల, ప్రజాతంత్ర ఉద్యమాలతోనూ; తెలంగాణా రైతాంగ సాయుధ పోరాటం, శ్రీకాకుళ గిరిజనోద్యమాలలో సహా మరెన్నో వీరోచిత ప్రజాపోరాటాలకు నెలవై, జాతీయ, ప్రగతిశీల, విప్లవభావాల వారసత్వధారను కలిగివున్న విశాల ఆంధ్రప్రదేశ్ ను ప్రత్యేకంగా ఎంచుకొని మరీ దెబ్బతీసేందుకు అమెరికా సామ్రాజ్యవాదులు తమ ప్రయోగ వేదికగా మలచుకున్నారు. కుల, మత, ప్రాంతీయ సంకుచిత తత్వాలను రెచ్చగొడ్డూ ప్రజల మధ్య ఆరని విద్వేషాగ్నులను రగిల్చి వారి ఐక్యతను దెబ్బతీసి, సంఘటిత ఉద్యమాలు రూపుదిద్దుకోకుండా సాగించే ప్రయత్నాలలో భాగంగానే ప్రస్తుత పరిణామాలను పరిగణించాలి. దీనితోపాటుగా వివిధ 'స్వచ్ఛంద' సంస్థల పేరుతో కమ్యూనిస్టు వ్యతిరేక విషప్రచారంగావిస్తూ భావజాలపరమైనదాడినీ తీవ్రం చేస్తున్నారు. మరోవైపున సంస్కరణల భావనను దిగజార్చి, సంక్షేమపథకాల కంటే కూడా దిగజారి, ప్రజలకు కనీసపాటి ఉపశమనం కలిగించే పథకాలకు పరిమితమై వాటికి వేలకోట్ల ప్రజాధనాన్ని వెచ్చిస్తూ, దానిని పెద్దఎత్తున ప్రచారంగావించుకుంటూ ప్రజలను నిరంరతం ఆ పథకాల చుట్టూ పరిభ్రమించేవారిగా, బిచ్చగాళ్ళుగా మార్చజూస్తున్నారు. ఒక హక్కుగా ప్రజలకు కల్పించాల్సిన సౌకర్యాలను తమ దయా దాక్షిణ్యాలపై ఆధారపడినవిగా పాలకులు పరిగణిస్తున్నారు. ఇంకోవైపు మద్యం, మత్తుమందుల వినియోగాన్ని పెద్దఎత్తున పెంచుతూ శక్తివంతమైన యువతను మత్తులో జోగ్గిట్లు కుట్రపూరితంగా ప్రయత్నిస్తున్నారు. సామ్రాజ్యవాద విషసంస్కృతిని విచ్చలవిడిగా దిగుమతిచేస్తూ అడ్డూ, అదుపూలేని విశృంఖలత్వాన్ని యువతలో వ్యాప్తిజేస్తూ వారిని దారుణంగా వతనం చేయజూస్తున్నారు. డబ్బు, పలుకుబడి, కులం, మద్యం, అధికారం, కండబలం, తదితర దన్నులతో అధికారంలోకి రావటమే పరమాపధిగా సాగుతున్నాడు.

మరోవైపు ప్రజలు ఏమాత్రం పాలకవర్గాల దోపిడీపై ఎక్కుపెట్టి తమ వాస్తవమౌలిక జీవన సమస్యల పరిష్కారాన్ని డిమాండ్ చేస్తూ అప్రయత్నం గానో, సంఘటితంగానో, కదలి ముందుకొన్నే, వారి సమస్యలను సామరస్యంగా పరిష్కరించాల్సిందిపోయి, క్రూరనిర్బంధాన్ని వారిపై ప్రయోగిస్తున్నారు.

ఈ నేపథ్యంలో కమ్యూనిస్టులు, విప్లవకారులు, జాతీయ, దేశభక్తియుత, ప్రజాతంత్ర, ప్రగతిశీల, అభ్యుదయ, ప్రజాపక్షపాతులందరూ దోపిడీ పాలకుల కుట్రలను గ్రహించి, వాటికి బలికాకుండా వాస్తవ ప్రజల జీవన సమస్యల పరిష్కారం కోసం ఐక్య ప్రజా ఉద్యమాలను నిర్మించటం తక్షణ కనీస కర్తవ్యంగా వుంది. ★

వివిధ ప్రపంచ దేశాలలో ప్రజానిరసనాందోళనలు

థాయ్‌లాండ్‌

2013 ఆగస్టు 16న, థాయ్‌లాండ్‌ రాజధాని బ్యాంకాక్‌లో నిరసన ప్రదర్శనలు నిర్వహించారు. రాజకీయ హింసపై ఆమె్ట్రీ బిల్లును వ్యతిరేకిస్తూ దేశ ప్రధానికి వారు తమ నిరసన వ్యక్తం చేశారు.

ఫిలిప్పీన్స్‌

2013 ఆగస్టు 26న, ఫిలిప్పీన్స్‌ రాజధాని మనీలాలోని పార్క్‌వద్దనుండి నిర్వహించిన అవినీతి వ్యతిరేక ప్రదర్శనలో లక్షలాదిమంది ప్రజలు పాల్గొన్నారు. ఫేస్‌బుక్‌, ట్విట్టర్‌వంటి సామాజిక మాధ్యమాలద్వారా వీరంతా సమీకరించబడ్డారు.

2013 అక్టోబరు 7న, ఫిలిప్పీన్స్‌ రాజధాని మనీలాలోని అమెరికా రాయబార కార్యాలయం వరకు నిరసనకారులు ప్రదర్శన నిర్వహించారు. ‘అమెరికా యుద్ధ పిపాసికి నిధులందించటం ఆపివేయాలి’ ‘దురాక్రమణను వ్యతిరేకించండి’ ‘అమెరికా సైనిక స్థావరాలను తొలగించాలి’ ‘అమెరికా బలగాలు వెంటనే వెళ్ళిపోవాలి’ అనే నినాదాలతోనున్న ఘకార్టలను వారు ప్రదర్శించారు. ఒబామా ఆసియా దేశాలలో నిర్వహించతలపెట్టిన పర్యటనలన్నింటినీ రద్దుచేసుకోగా, ఆ స్థానంలో అమెరికా రక్షణశాఖామంత్రి ఫిలిప్పీన్స్‌ రానున్న నేపథ్యంలో ప్రజలు ఈ నిరసన కార్యక్రమాన్ని చేపట్టారు.

అమెరికా

2013 ఆగస్టు 20న, వాషింగ్‌టన్‌ డి.సి.లోని శ్వేతసౌధం ఎదురుగానున్న పార్క్‌వద్ద పెద్ద సంఖ్యలో ప్రజలు నిరసన ప్రదర్శన నిర్వహించారు. సిరియాలో అసద్‌ ప్రభుత్వం రసాయన ఆయుధాలు ప్రయోగించిందనే సాకుతో అమెరికా, దాని మిత్రపక్షాలు సిరియాపై దాడికి సన్నాహాలు చేయటాన్ని వీరంతా నిరసించారు. ‘ఇరాక్‌, లిబియా, సిరియా... సామ్రాజ్యం కొరకు అంతులేని యుద్ధాలు’ ‘సిరియాపై యుద్ధాన్ని నిరసించండి’ ‘ఒబామా!, సిరియాపై డ్రోన్‌ దాడులకు పాల్పడవద్దు’ అనే నినాదాలు రాసి వున్న ఘకార్టలను ఆందోళనకారులు ఈ సందర్భంగా ప్రదర్శించారు.

2013 అక్టోబర్‌ 27న అమెరికా రాజధాని వాషింగ్‌టన్‌లోని శ్వేతసౌధం ఎదుట నిర్వహించిన ఓ ప్రదర్శనలో ఆందోళనకారులు ఎన్‌ఎస్‌ఏ నిఘా కార్యక్రమాలపై అమెరికా కాంగ్రెస్‌ విచారణ జరిపించాలని డిమాండ్‌ చేశారు. ‘రాజ్యాంగబద్ధ హక్కులను పరిరక్షించాలి’ ‘మాపై నిఘాను నిలిపివేయాలి’ ‘ప్రజలపై నిఘా చర్యలను ఆపివేయాలి’ ‘గోప్యతను కలిగివుండే హక్కును అంతర్జాలానికి కూడా వర్తింపజేయాలి’ అనే నినాదాలు రాసివున్న ఘకార్టలను వారు ప్రదర్శించారు.

2013 డిసెంబర్‌ 22న శాన్‌ఫ్రాన్సిస్కో, ఓక్‌లాండ్‌ నగరాల్లో గూగుల్‌, ఆపిల్‌ కంపెనీల ఉద్యోగులను తరలించే బస్సులను నిరసనకారులు అడ్డుకున్నారు. శాన్‌ఫ్రాన్సిస్కోలో నిరసన మొత్తంగా సాంకేతిక పరిశ్రమపై ఎక్కుపెట్టగా, ఓక్‌లాండ్‌లో నిరసనలు నిర్దిష్టంగా గూగుల్‌పై ఎక్కుపెట్టబడ్డాయి. సాంకేతిక వర్గంగా మారుతున్న పాలకవర్గాలు విస్థాపనకు గురవుతున్న స్థానిక ప్రజల సమస్యలను పట్టించుకోవాలని నిరసనకారులు పేర్కొన్నారు. తమలో అత్యధికులు విస్థాపనకు గురైన వారమేనని వారు పేర్కొన్నారు. శాన్‌ఫ్రాన్సిస్కోలో అద్దెలు పెరిగాయని వారు ఆరోపించారు. సాంకేతిక నైపుణ్య కార్మికులకు ఇతర కార్మికులకు మధ్య పెరుగుతున్న అసమానతలు, వివక్షలకు వ్యతిరేకంగా ఈ నిరసన కొనసాగింది.

కొలంబియా

2013 ఆగస్టు 20 నుండి చిన్నరైతులు, బంగాళదుంప రైతులు నిరవధిక సమ్మెలోకి వెళ్ళారు. 3 కోట్లనుండి కొలంబియా ప్రజల దుర్భర దారిద్ర్యాన్ని శాశ్వత మొనర్పుతున్న ప్రభుత్వ విధానాలను, ఒక కోటీ 40 లక్షల చిన్నరైతుల దుర్భర స్థితిగతులకు కారణమైన రైతువ్యతిరేక ప్రభుత్వ విధానాలను వ్యతిరేకిస్తూ వారు ఈ ఆందోళన చేపట్టారు. ప్రభుత్వ నయా ఉదారవాద విధానాల ఫలితంగా దివాళా తీసిందెవరు? అప్పులలో కూరుకుపోయిందెవరని వారు ప్రశ్నించారు. భూసంస్కరణలు చేపట్టాలని ప్రభుత్వాన్ని వారు డిమాండ్‌చేశారు. దేశరాజధానీ నగరమైన బోగోటా ప్రధాన రహదారులన్నింటినీ వారు దిగ్బంధించారు. 2 లక్షలమందికి పైగా రైతులు ఈ నిరసన ప్రదర్శనలలో పాల్గొన్నారు. ఉపాధ్యాయులు, విద్యార్థులు, తోలు కార్మికులు తదితరులంతా నిరంతరాయంగా సాగిన ఈ ప్రదర్శనలలో పాల్గొన్నారు. సమ్మెచేస్తున్న రైతులను అణచటంకోసం ప్రభుత్వం పోలీసు బలగాలను ప్రయోగించి వందలాదిమందిని అరెస్టుచేసింది.

2013 అక్టోబరు 30న, కొలంబియాలోని బోగోటాలో ప్రభుత్వం వైద్య సేవలలో సంస్కరణల పేరిట ప్రవేశపెట్టిన బిల్లును వ్యతిరేకిస్తూ ప్రజానిరసన ప్రదర్శన జరిగింది. దేశవ్యాపితంగా వివిధ ప్రాంతాలలోనూ ఈ నిరసన కార్యక్రమాలు జరిగాయి. డాక్టర్లు, వైద్యసిబ్బంది, కార్మికులు, విద్యార్థులు, ప్రజానీకం దేశవ్యాపితంగా జరిగిన ఈ కార్యక్రమాలలో పాల్గొన్నారు.

ఫ్రాన్స్‌

2013 సెప్టెంబర్‌ 10న, దేశ వ్యాపితంగా ప్రజలు నిరసన ప్రదర్శనలు నిర్వహించారు. అప్పుల్లో కూరుకుపోయిన తమ దేశ పెన్నను విధానాన్ని నిరసిస్తూ వీరు ఈ ఆందోళన చేపట్టారు.

కంబోడియా

2013 సెప్టెంబర్‌ 15న, 20వేల మందికిపైగా ప్రజానీకం ఫ్లోమ్‌ఫెన్‌లో ఒక నిరసన ప్రదర్శనను నిర్వహించారు. తమ దేశ పార్లమెంటు ఎన్నికలలో తిరిగి గెలిచిన ప్రధానమంత్రి హన్‌సెన్‌ ఎన్నిక అక్రమాలపై విచారణ జరిపించాల్సిందిగా వీరు డిమాండ్‌ చేశారు.

రుమేనియా

2013 సెప్టెంబర్‌ 9న, వేలాదిమంది రుమేనియా ప్రజానీకం బుఖారెస్ట్‌లో దేశ పార్లమెంటు భవనం చుట్టూతా మానవహారంగా ఏర్పడి ఆందోళన చేపట్టారు. యూరప్‌ ఖండంలో అతిపెద్ద బంగారుగని తవ్వకాలను ప్రారంభించాలనుకునే ఓ కెనడా కంపెనీకి వ్యతిరేకంగా వీరు నినదించారు. వీరు నిర్మించిన మానవహారం 7 కిలోమీటర్ల దూరం విస్తరించి వుంది. ఈ తవ్వకాల వల్ల వందలాది కుటుంబాలు నాశనమౌతాయని, సుమార పర్వత శిఖరాలు ధ్వంసమౌతాయని విమర్శకులు హెచ్చరించారు.

మలేసియా

2013 సెప్టెంబర్‌ 23న 7 గ్రామాలనుండి వచ్చిన 100మందికి పైగా రెనాన్‌ తెగ ప్రజానీకం - మలేసియాలోని సరావక్‌ రాష్ట్రం - బొరెంగ్‌ ద్వీపకల్పంలో మురుమ్‌ డ్యామ్‌ వద్దకు చేరుకునే ఒకే ఒక్క రహదారిని దిగ్బంధించారు. జలవిద్యుదుత్పాదనకోసం ఈ డ్యామ్‌ను నీటితో నింపితే అటవీ ప్రాంతమంతా పెద్దఎత్తున వరదలతో ముంచెత్తబడుతుందనీ, లక్షలాదిమంది ప్రజానీకం నిర్వాసితులవుతారని వారు పేర్కొన్నారు. వారి భూములకు, ఆస్తులకు, జీవనాధారాలు కోల్పోయినందుకు సప్తపరిహారంగా 5 లక్షల రింగ్‌గ్ట్స్‌ (1,56,225 డాలర్లు) చెల్లించాలని వారు డిమాండ్‌ చేశారు.

బంగ్లాదేశ్‌

2013 సెప్టెంబర్‌ 24న, వందలాదిమంది ప్రదర్శకులు బంగ్లాదేశ్‌లో సుదీర్ఘ ప్రదర్శనలు చేపట్టారు. బంగ్లాదేశ్‌లోని, ప్రపంచంలోనే ప్రసిద్ధిగాంచిన సుందర్‌పన్‌ అటవీ ప్రాంతంలో భారత-బంగ్లాదేశ్‌ ప్రభుత్వ సంయుక్త ఆధ్వర్యంలో బొగ్గు ఆధారిత విద్యుదుత్పత్తి కేంద్ర నిర్మాణాన్ని వీరంతా వ్యతిరేకిస్తున్నారు. చమురు, సహజవాయువు, ఖనిజవనరులు, విద్యుత్తు, రేవుల పరిరక్షణ జాతీయకమిటీ ఆధ్వర్యంలో ప్రతిపాదిత ప్రాజెక్టు ప్రాంతంలో ఈ కార్యక్రమం జరిగింది. భారత-బంగ్లా సరిహద్దు ప్రాంతంలోని అటవీ ప్రాంతంలో బొగ్గు ఆధారిత విద్యుత్‌ వుత్పత్తి కేంద్రం నిర్మిస్తే, అది పర్యావరణ వ్యవస్థను ధ్వంసం చేస్తుందని వారు పేర్కొన్నారు.

సూడాన్‌

2013 సెప్టెంబర్‌ 26న, సూడాన్‌లోని ఖార్టూమ్‌లో చమురు ధరల పెంపును నిరసిస్తూ ప్రజలు ఆందోళన చేపట్టారు. నిరసనలు హింసాత్మక రూపందాల్చి ఖార్టూమ్‌లోని ఓ ఇంధన కేంద్రాన్ని వారు తగలబెట్టారు.

ఇంధన ధరలపై సబ్సిడీలో కోతలకు వ్యతిరేకంగా సాగిన ఈ నిరసనలలో వందమందికిపైగా ప్రజలు పోలీసు కాల్పులలో మరణించారు. ఆమె్ట్రీ ఇంటర్నేషనల్‌ సంస్థ అందజేసిన వివరాల ప్రకారం మరణించిన వారిలో అత్యధికులు 19-26 సం॥వయస్సులో వారే.

నైగర్‌

2013 అక్టోబర్‌ 12న, ఫ్రెంచ్‌దేశ అరెవా కంపెనీ నైగర్‌ దేశంలో నైమ్‌వే వద్ద నిర్మించతలపెట్టిన అణువిద్యుత్‌ కేంద్రాన్ని నిరసిస్తూ వేలాదిమంది ప్రదర్శకులు నిరసనలు తెలియజేశారు. పేదరికంలో మగ్గుతున్న ఆ దేశంలో గత 50 సంవత్సరాలుగా అరెవా కంపెనీ యురేనియం తవ్వకాలు సాగిస్తూ వస్తోంది.

ఇటలీ

2013 అక్టోబరు 20న, ఇటలీ దేశంలోని రోమ్‌నగరంలో ప్రభుత్వ పొదుపు చర్యలను నిరసించే ఆందోళనకారులు ఆ దేశ ఆర్థికశాఖామంత్రిపై కోడిగుడ్లను, టపాసులను విసిరారు. వీరంతా ప్రభుత్వ సంక్షేమ పథకాలలో కోతలను, అల్పాదాయవర్గాల వారి ఇళ్ళ నిర్మాణంలో కోతలను వ్యతిరేకించారు. లక్షలాదిమంది నిరసనకారులు రోమ్‌నగరంలో ఈ ప్రదర్శన నిర్వహించారు.

గ్రీసు

2013 అక్టోబరు 28న, ఫాశిస్టు వ్యతిరేక, జాతివిపక్షా వ్యతిరేక ఆందోళనకారులు వేలాదిమంది ఏథెన్స్‌ నగరంలో ప్రదర్శన నిర్వహించారు. నాజీ భావజాలంతోనున్న మితవాద గోల్డెన్‌డన్‌ పార్టీ విధానాలను వీరు వ్యతిరేకించారు. ఫాశిస్టు పార్టీ అయిన గోల్డెన్‌డన్‌ నిర్వహించే రెచ్చగొట్టే ప్రదర్శనలను నిషేధించాలని, హంతకులకు అరెస్టు చేయాలని వీరు డిమాండ్‌ చేశారు. సెప్టెంబర్‌ 18న, వామపక్ష కార్యకర్త ఒకరు గోల్డెన్‌డన్‌ పార్టీ గూండాల చేతిలో హత్యకు గురయ్యాడు. దీనితోపాటుగా గతంలోనూ ఈ విధమైన దాడులు, హత్యలు అనేకం జరిగివున్నాయి. వీటన్నిటినీ నిరసిస్తూ ఈ ప్రదర్శన నిర్వహించారు.

ఇరాన్‌

2013 నవంబరు 4న వేలాదిమంది ఇరానియన్లు టెహరాన్‌లోని గతకాలపు అమెరికా రాయబార కార్యాలయం ఎదుట సమావేశమై అమెరికా వ్యతిరేక నినాదాలు చేస్తూ ప్రదర్శన నిర్వహించారు. 1979లో అమెరికా రాయబార కార్యాలయాన్ని వశపరుచుకొని 52 మంది అమెరికన్లను బందీలుగా తీసుకుని 34 సం॥లు అయిన సందర్భాన్ని పురస్కరించుకొని వారు ఈ కార్యక్రమం చేపట్టారు. అమెరికా వ్యతిరేక బ్యానర్లు ప్రదర్శించారు. అమెరికా రక్షణశాఖామంత్రి జాన్‌కెర్రి, ఇజ్రాయిల్‌ ప్రధాని బెంజమిన్‌ నెతన్యాహుల దిష్టిబొమ్మలను వారు దగ్ధం చేశారు. ఈ కార్యక్రమంలో ఎక్కువమంది విద్యార్థులు పాల్గొన్నారు.

ఇజ్రాయెల్‌

2013 డిసెంబర్‌ 1న వేలాదిమంది బెడోయున్‌ ప్రదర్శకులు, వారి మద్దతుదారులు-నెగల్‌ ఎడారి ప్రాంతంలోని బెడోయున్‌కాలనీని నియంత్రించే ప్రభుత్వ చర్యలను నిరసించారు. ఇజ్రాయెల్‌ యూదుకాలీవాసులు, పాలస్తీనా ప్రజానీకం తమ తమ బ్యానర్లు, జెండాలతో జరూసలంలో జరిగిన ప్రదర్శనలో పాల్గొన్నారు. ప్రభుత్వ గుర్తింపు పొందని 35 బెడోయిన్‌ గ్రామాల ప్రజలను ఖాళీచేయించి, తరలించేందుకు ప్రభుత్వ నియంత్రణా పథకంలో పేర్కొన్నారు. పునస్థాపించే పేరిట ప్రభుత్వం వారిని ఖాళీచేయించబూనుకుంది. బెడోయున్ల చారిత్రాత్మక భూమి హక్కులను కాలరాసివేస్తూ దాదాపు 30వేల నుండి 40వేల మందిని బలవంతంగా తరలించబూనుకున్నారు. నెగల్‌ ప్రాంతంలో నివాసముంటున్న బెడోయున్‌, యూదు ప్రజల మధ్య ఈ పథకం విపక్షను ప్రదర్శించింది. గుర్తింపుపొందని గ్రామాలలో లక్షా డెబ్బయివేలమందిపైగా బెడోయున్లు నెగల్‌ ప్రాంతంలో నివశిస్తున్నారు.

ఇండోనేషియా

ప్రపంచవాణిజ్యసంస్థ నిర్దేశిస్తున్న సరళీకరణ విధానాలను నిరసిస్తూ థాయ్‌లెండ్‌, దక్షిణకొరియా, బొలీవియా, జపాను, ఆస్ట్రేలియా, బంగ్లాదేశ్‌ మరియు ఇతర అనేక దేశాలనుండి హాజరైన వేలాదిమంది ప్రజానీకం ‘బాలీ’లోని అమెరికా రాయబార కార్యాలయం ఎదుట ప్రదర్శన నిర్వహించారు. బాలీలో జరిగిన నాలుగురోజుల డబ్బుటీఓ సమావేశాల నేపథ్యంలో వీరు ఈ నిరసన ప్రదర్శన నిర్వహించి డబ్బుటీఓ అంక్షలు, షరతులను రద్దుచేయాలని డిమాండ్‌చేశారు. అమెరికా చేతిలో పనిముట్టుగా డబ్బుటీఓ వ్యవహరిస్తోందని వీరు పేర్కొన్నారు.

స్వీడన్‌

2013 డిసెంబర్‌ 15న స్వీడన్‌లో నాజీ వ్యతిరేక ప్రదర్శన నిర్వహించారు. 500 నుండి 800మంది వరకువున్న ప్రదర్శనకారులు స్టాక్‌హోమ్‌కు దక్షిణంగా పట్టణశివారులోని కాయెర్‌టార్ప్‌లో సమావేశమై ఆ పరిసర ప్రాంతాలలో జాతివిపక్షా విధానాలను విస్తరించటాన్ని నిరసిస్తూ వారు ఈ కార్యక్రమం చేపట్టారు. గత వేసవికాలంనుండి ఈ ప్రాంతంలో నాజీ ప్రచారం పెరుగుతుండటాన్ని వీరు నిరసించారు. నాజీలు వీరిపై దాడిచేసి ముగ్గురు ప్రదర్శకులను గాయపరిచారు.

బ్రెజిల్‌

2014 జనవరి 26న బ్రెజిల్‌ దేశం సావోపోలీలోని కొన్‌సొలాకో వీధిపొడవునా నిరసన ప్రదర్శన నిర్వహించారు. బ్రెజిల్‌ దేశవ్యాపితంగా రానున్న ‘ప్రపంచకప్పు’ క్రీడలకు వ్యతిరేకంగా ‘కప్పు మనకేమీ రాబోవటంలేదు’ నినాదంతో ఈ కార్యక్రమాలు నిర్వహించారు. ఈ నిరసన ప్రదర్శన సందర్భంగా ప్రదర్శకులు పోలీసులతో సంఘర్షణ పడ్డారు.

★

జనశక్తి యాజమాన్య వివరాలు (ఫారం 4 రూల్ 8 ప్రకారం)	
1. ప్రచురణ స్థలం	: విజయవాడ, 520 010
2. ప్రచురణ కాలం	: పక్షానికొకసారి (పక్ష పత్రిక)
3. ముద్రాపకుని పేరు	: పి.జస్వంతరావు
జాతీయత, చిరునామా	: భారతీయుడు 32-13-26/1, బోయపాటి మాధవరావు రోడ్, మొగల్రాజపురం, విజయవాడ-520 010
4. ప్రచురణ కర్త పేరు,	
జాతీయత, చిరునామా	: పై విధంగానే
5. సంపాదకుని పేరు	: పి.జస్వంతరావు
6. భాగస్వాములు	: -
పైన పేర్కొన్న విషయములన్నియు యదార్థములు	
5.3.2014	సం॥ పి.జస్వంతరావు

రజకులకు పక్కా ఇళ్ళి మంజూరుకై ఆందోళన



అనంతపురంలో ప్రదర్శన

అనంతపురం, 24-2-14 :

రజకజన సేవా సంఘము ఆధ్వర్యంలో స్థానిక క్రిష్ణకళామందిరం నుండిరఘువీరాటవర్చు, సూర్యనగర్, ఓల్డ్టవున్మీదుగా కలెక్టరు కార్యాలయం వరకు 24-02-14న రజకులు పెద్దఎత్తున ప్రదర్శన నిర్వహించారు.

ఈ ప్రదర్శనలో, నగరానికి వలసవచ్చిన రజకులందరికీ ఇళ్ళుస్థలాలు ఇవ్వాలని, బిసి కార్పొరేషన్ అధికారులు, దళారులద్వారా కాకుండా నేరుగా వృత్తిదారులకే సబ్సిడీలతో కూడుకున్న రుణాలు మంజూరు చేయాలని, రజకులను ఎస్సి జాబితాలో చేర్చాలని; గ్రామాలలో రజకులపై అగ్రకుల దురహంకారుల దాడులను అరికట్టాలని డిమాండ్చేస్తూ ప్రదర్శకులు ప్రత్యేకించి మహిళలు పెద్దసంఖ్యలో పాల్గొని నినాదాలు చేశారు. కలెక్టరు ఆఫీసుముందు

జరిగిన ధర్నా కార్యక్రమానికి సి.ఓబుకేతు అధ్యక్షత వహించారు. ధర్నా శిబిరాన్ని కా॥ సి. పెద్దన్న ప్రారంభించగా, ధర్నానుద్దేశించి రైతుకూలీసంఘం జిల్లా కార్యదర్శి కా॥ బి.తిమ్మారెడ్డి మరియు ఏఐఎఫ్టియం (న్యూ) రాష్ట్రనాయకులు కా॥ సి.ఆర్.ఖాన్లు మాట్లాడుతూ 67 సంవత్సరముల 'స్వాతంత్ర్యం' తర్వాత కూడా ఈనాటికీ రజకుల పరిస్థితులలో మార్పులేదని, చాలా ఇబ్బందులు ఎదుర్కొంటున్నారని; చివరకు ఇళ్ళు స్థలాలు కూడా లేకపోవడం చాలా దయనీయమంటూ వారి ఉద్యమానికి సంఘీభావం తెలిపారు. రజక సంఘం నగర మరియు జిల్లా కమిటీల నాయకులు 15మంది బృందంగా వెళ్ళి, జిల్లా జాయింట్ కలెక్టరును కలిసి మెమోరాండం ఇచ్చి చర్చించగా ఇళ్ళ నిర్మాణానికి ఆయన సానుకూలంగా స్పందించారు. ★

పిడిఎస్ఓ గుంటూరు జిల్లా మహాసభ



సభలో ప్రసంగిస్తున్న ఎమ్.వి.క్రిష్ణయ్య సభకు హాజరైన విద్యార్థి ప్రతినిధులు

మంగళగిరి, 23-1-14 :

పిడిఎస్ఓ గుంటూరుజిల్లా మహాసభ స్థానిక అంజుమన్ షాద్ఖానాలో 23-1-14న ఉత్సాహభరిత వాతావరణంలో జరిగింది. ఈ సభకు సంస్థ జిల్లా నాయకులు అధ్యక్షపర్గంగా వ్యవహరించారు.

ఓపిడిఆర్ జిల్లా కార్యదర్శి జె.పాపారావు మహాసభ ప్రతినిధులకు స్వాగతం పలికారు. పాలకులు, అధికారులు ప్రజాసమస్యలపై అత్యంత నిర్లక్ష్యంగా వ్యవహరిస్తూ, కనీస ప్రజాహక్కులను సైతం కాలరాస్తున్నారన్నారు. సమస్యలపైనా, హక్కుల కోసమూ ప్రజల, విద్యార్థుల సంఘటిత పోరాటాల ఆవశ్యకతను ఆయన మరోమారు గుర్తుచేశారు. ఏపిటిఎఫ్ రాష్ట్ర నాయకులు కా॥ ఎమ్.వి. కృష్ణయ్య మాట్లాడుతూ బ్రిటీష్ వలసవాదులకు వ్యతిరేకంగా విద్యార్థి యువకులుగా తమ ప్రాణాలను త్యజప్రాయంగా ఎంచి పోరాడిన భగత్ సింగ్, అల్లూరి తదితర విద్యార్థి, యువజన అమరవీరులత్యాగాలను ఎల్లప్పుడూ మనసం చేసుకోవాలన్నారు. 1947 తదనంతర కాలంలో ప్రజల, విద్యార్థుల సమస్యలన్నీ పరిష్కారంకాకపోగా, మరింత తీవ్రమయ్యాయన్నారు. ఈ నేపథ్యంలో తమ సమస్యల

పరిష్కారం కోసం పోరాడటంతోపాటు శాస్త్రీయ విద్యా విధాన సాధన కోసం చైతన్యవంతమైన ఉద్యమాలు నిర్మించాల్సిన అవసరముందన్నారు.

ఎన్వైయస్ రాష్ట్ర కార్యదర్శి కా॥ బాషా మాట్లాడుతూ సమాజశ్రేయస్సు కోసం, అభివృద్ధి కోసం తోడ్పడాల్సిన విద్యను విద్యార్థులకు అందనీయకుండా సమాజం గురించి, ప్రజల గురించి ఆలోచించకుండా, తమ ప్రయోజనమే పరమాపధిగా విద్యార్థులను మలుస్తున్నారన్నారు. అమరుల పోరాట వారసత్వాన్ని పుణికి పుచ్చుకున్న విద్యార్థి యువజనులు ప్రజాతంత్ర, ప్రగతిశీల, హేతువాద, లౌకిక భావాలతో చైతన్య యుతులై ఈ సమాజ మార్పు కృషిలో భాగస్వాములు కావాలని కా॥ భాషా పిలుపునిచ్చారు. ఇంకా ఈ సభలో ఎన్వైయస్ జిల్లా అధ్యక్ష కార్యదర్శులు కాప్రెమ్స్ శ్రీను, లక్ష్మణ్; జిల్లా నాయకులు కా॥ దుర్గాప్రసాద్, పిడిఎస్ఓ జిల్లా నాయకులు కా॥ బసవయ్య, తదితరులు మాట్లాడారు. డప్పుస్వామి, ఉద్యమపాటలు, కళారూపాలు విద్యార్థులను ఆకట్టు కున్నాయి. నూతన జిల్లా కమిటీ ఎన్నిక అనంతరం సభా ప్రాంగణం నుండి అంబేద్కర్ సెంటర్ వరకు ప్రదర్శన నిర్వహించారు. ★

పిడిఎస్ఓ చోడవరం ప్రాంత సభ

చోడవరం, 30-1-14 :

విశాఖజిల్లా - చోడవరం ప్రాంత పిడిఎస్ఓ మహాసభ 30-1-14న స్థానిక వెంకటేశ్వర కళ్యాణ మండపంలో కా॥ ఎ.సురేష్ అధ్యక్షతన జరిగింది. ప్రభుత్వ డిగ్రీకళాశాల ఆంగ్ల అధ్యాపకులు శ్రీ ఉదయకుమార్ మహాసభను ప్రారంభిస్తూ విద్యార్థులను ప్రజాస్వామ్య భావాలవైపు మలచవలసిన అవసరం ఎంతైనా ఉందన్నారు. జనసాహితీ జిల్లా కన్వీనర్ ఓవిఎస్ఎస్ రామకృష్ణ మాట్లాడుతూ ఉత్పత్తితో ముడిపడిన విద్యావిధానం లేకపోవటంవల్లనే విద్య, ఉపాధి అవకాశాలు కుంచించుకు పోతున్నాయన్నారు. ఓపిడిఆర్ జిల్లా నాయకులు కె. గౌరీశంకర్ మాట్లాడుతూ ప్రజల మౌలికావసరాలైన కూడు, గూడు, గుడ్డ, విద్య-వైద్యం ఉపాధులను కల్పించాల్సి బాధ్యత ఆయా ప్రభుత్వాలదే అయినా, ఆ బాధ్యత నుండి ప్రభుత్వాలు తప్పుకుంటున్నాయని, ఆ హక్కులను పోరాడి సాధించుకోవాలని ఆయన పిలుపునిచ్చారు.

ఎన్వైయస్ జిల్లా కన్వీనర్ కె.సతీష్ మాట్లాడుతూ మన దేశాన్ని పట్టిపీడిస్తున్న దారిద్ర్యం, నిరుద్యోగ సమస్యల పరిష్కారానికి సామ్రాజ్యవాద వ్యతిరేక పోరాటాలు సాగించాలన్నారు. పిడిఎస్ఓ రాష్ట్ర నాయకులు కా॥ కె. మోహన్ మాట్లాడుతూ శాస్త్రీయ, స్వతంత్ర, ప్రజాతంత్ర విద్యావిధాన సాధన ద్వేయంగా నూతన ప్రజాస్వామిక విప్లవ కృషిలో భాగంగా విద్యార్థి ఉద్యమ నిర్మాణానికి నడుంబిగించాలని పిలుపు నిచ్చారు. ఈ సభలో ఇంకా కా॥ అశోక్, భాస్కర్ తదితరులు ప్రసంగించారు.

గత సంవత్సర కాలంగా పిడియన్ఓ నిర్వహించిన కార్యకలాపాల నివేదికను కార్యదర్శి ప్రవేశపెట్టిన అనంతరం వివిధ సమస్యలపై తీర్మానాలను ఆమోదించారు. నూతన కార్యవర్గాన్ని ఎన్నుకొన్నారు. ఈ సభలో ప్రజాకళాకారుల పాటలు ఆకట్టుకున్నాయి. దేశ పరిస్థితులను వివరించే చిత్రకళా ప్రదర్శన సభకు హాజరైన విద్యార్థులను ఆలోచింపజేసింది. ★

పేదల నివాస స్థలాలకై రైతుకూలీసంఘం ఆందోళన



ములుగు పట్టణంలో ప్రదర్శన

ములుగు, 7-2-14 :

ములుగు మండలంలోని పేద ప్రజలు ఇంటి స్థలంలేని పేదప్రజలు తమకు నివాసస్థలం కావాలని; దరఖాస్తు చేసుకున్న ప్రతి పేదవాడికి గట్టమ్మ అలయ పరిధిలో ఇంటి స్థలాలు ఇవ్వాలని డిమాండ్చేస్తూ రైతుకూలీసంఘం ఆధ్వర్యంలో ఫిబ్రవరి 7న ములుగు పట్టణంలో ప్రదర్శన నిర్వహించారు.

జాకారం గ్రామంలోని వివిధ సర్వేనెంబర్లలో సుమారు 1864 ఎకరాల భూమి వుంది. అందులో 800 ఎకరములు భూమి కాస్తులో ఉన్నందున ఫారెస్టుశాఖ, రెవెన్యూశాఖ జాయింట్ సర్వేచేసి కాస్తులో ఉన్నవారికి వెంటనే పట్టావివాదాలని రైతుకూలీసంఘం జిల్లా అధ్యక్షులు కొత్త సదానందం, కార్యదర్శి పిట్టల సత్యం డిమాండ్ చేశారు. ఫారెస్టు సెటిల్మెంటు

అధికారి రెవెన్యూ డిపార్టుమెంటుకు 1564 ఎకరాలు భూమిని అప్పగించవలసిందిగా ఆదేశాలు ఇచ్చారు. కానీ ఆ ఆదేశాలను ఫారెస్టు అధికారులు పాటించక పోగా, సాగుచేస్తున్న రైతులపై కేసులుపెట్టి జైలుకు పంపుతున్నారు. ఈ విధానాన్ని ఫారెస్టు అధికారులు మానుకోవాలని, కాస్తులో వున్నవారికి పట్టావివాదాలని రైతుకూలీసంఘం ప్రభుత్వాన్ని డిమాండ్ చేసింది. ప్రదర్శన అనంతరం ములుగు మండల తహశీల్దార్కు రైతుకూలీసంఘం జిల్లా కమిటీ ఆధ్వర్యంలో వినతిపత్రం అందించారు. ఈ కార్యక్రమంలో రైతుకూలీసంఘంజిల్లా నాయకులు బానోతు నర్సింహ, పల్లెబోయిన స్వామి, గుగులోతు సమ్మయ్య, కొత్తపల్లి యాకుబ్, తదితరులు పాల్గొన్నారు. ★

డ్రైనేజీ వ్యవస్థ... (చివరి పేజీ నుండి)

కొనుక్కోవాల్సిన పరిస్థితి రైతాంగానికి ఏర్పడనుంది. ఆధునీకరణ చేపట్టి ఏడు సంవత్సరాలు గడిచినా, 30% పనులు కూడా జరగలేదంటే, అది ఏ రూపంలో అమలుజరుగుతుంది అర్థమౌతుంది.

కృష్ణాడెల్టా ఆధునీకరణలో భాగంగా కృష్ణా జిల్లాలోని డ్రైనేజి విభాగానికి 600 కోట్లు కేటాయించారు. గుండేరుకి 49.2 కోట్లు, భీవునదికి 18.83 కోట్లు అయినంపూడికి 38 కోట్లు, పేదలంకకు 21.22 కోట్లతోపాటు మరికొన్ని డ్రైన్లకు కేటాయించారు. జిల్లాలో 2008లో మరమ్మత్తులు ప్రారంభమైనా 10నుండి 30 శాతంకి మించి నేటికీ మరమ్మత్తులు జరగలేదంటే ఆధునీకరణ పనులలో ఎంతజాగు చేస్తున్నారో అర్థమౌతుంది. గుండేరు, భీమనది, పోలరాజ్, అయినంపూడి మేజర్ డ్రైన్లకు టెండర్ల ఆమోదం లభించలేదు.

గత మూడు, నాలుగు సంవత్సరాలుగా భారీవర్షాలు, తుఫాన్ల వలన రాష్ట్రంలో పంటలకు అపారంగా నష్టంజరిగి రైతాంగం బాగా నష్టపోయారు. ముఖ్యంగా గత సంవత్సరంలో వచ్చిన ఫైలన్, హెలెన్, లెహర్ తుఫాన్లు, అధికవర్షాలు బీభత్సమే సృష్టించాయి. ఈ తుఫాన్ల వలన కృష్ణాజిల్లా కూడా అపారంగా నష్టపోయింది. గత ఖరీఫ్ సీజన్లో వరి ఇతర వాణిజ్య పంటలు 3.80 లక్షల ఎకరాల్లో సాగుచేశారు. వరుస తుఫాన్ల వలన 2.30 లక్షల ఎకరాల్లో వరి, 65వేల ఎకరాల్లో పత్తి, మిర్చి, కూరగాయలు, వేరుశనగ, అరటి మొదలైన పంటలకు బాగా నష్టం వాటిల్లింది. రైతాంగం కోలుకోలేని విధంగా నష్టపోయారు. డ్రైన్ల మరమ్మత్తుల్లోను అనేక అక్రమాలు, అవినీతి జరిగింది.

జిల్లాలో జరిగిన నష్టాల తీవ్రతకు కారణమైన డ్రైనేజీ వ్యవస్థను పరిశీలించేందుకు కృష్ణాజిల్లా రైతుకూలీసంఘం(ఆం.ప్ర) జిల్లాలోని వివిధ ప్రాంతాల్లో పర్యటించింది. ప్రకృతి వైపరీత్యాలతో పాటు అధ్వాన్నమైన డ్రైనేజీ వ్యవస్థ వలన నష్టతీవ్రత పెరిగిందనే నిర్ధారణకు వచ్చింది. సుదీర్ఘకాలంగా డ్రైన్లు మరమ్మత్తులకు నోచుకోక పూడికలతో, తూటాకు, గుర్రపుడెక్కలతో నిండి ఉండటమే ముంపుకి ప్రధాన కారణంగా పేర్కొంది.

జిల్లాలో 21 మేజర్ డ్రైన్లు, 54 మీడియం డ్రైన్లు, 202 మైనర్ డ్రైన్లు ఉన్నాయని; వీటిల్లో 90% అధ్వాన్న పరిస్థితుల్లో ఉన్నాయని, కాల్యకట్టలు చాలా బలహీనంగా వున్నాయని, డ్రైనేజి వ్యవస్థ ఎడల పాలకుల నిర్లక్ష్యానికి ఇవి నిలువెత్తు నిదర్శనానికి పరిశీలనా బృందాలు పేర్కొన్నాయి.

మచిలీపట్నం రూరల్ మండలంలో మేజర్ డ్రైయన్ గుండేరు; మంగలివాని సింకు, న్యూకోన మీడియం డ్రైన్లతోపాటు, 10 మైనర్ డ్రైన్లు వున్నాయి. మొవ్వమండలంలో చినముత్తేవి, గేదెలకోడు, అవిరిపూడి, నిమ్మకూరు, దిబ్బలకోడు మైనర్ డ్రైన్లు వున్నాయి. అవనిగడ్డ మండలంలో కిష్టప్పకోడు,

అశ్వారావుపాలెం, బందలాయి చెరువు, సౌత్ఛానల్ రోడ్ నైడ్ నెం.1 మైనర్ డ్రైన్లు, నాగాయలంక మండలంలో ఏటి మొగ నెం.1, 2, 3, 4 మైనర్ డ్రైన్లు, నందివాడ మండలంలో న్యూతుమ్మలపల్లి, తుమ్మలపల్లి, తుమ్మలపల్లి ఈస్ట్, తరిమెక రెవిన్యూ డ్రైన్లు, పెదపారుపూడి మండలంలో జువ్వన్నపూడి, వానపాముల, అప్పికట్ల, లీడింగ్ వానపాముల, పెదపారుపూడి - అప్పికట్ల, ఓల్డ్ గుడివాడ డ్రైన్లు, పెడనమండలంలో నందిగం, వార్లపల్లి, వడ్డాయ్ చెరువు, తుమ్మాకోడు, చీమలదిండి మైనర్ డ్రైన్లు, గూడూరుమండలంలో సుల్తాన్ నగరం, వీడులోకాల్వ లాంటి మైనర్ డ్రైన్లు చాలా వున్నాయి.

పై మండలాల్లోని డ్రైన్లు అన్నీ దశాబ్దాలతరబడి మరమ్మత్తులు లేక అధ్వాన్న స్థితిలో వున్నాయి. మట్టిమేటలతో, గుర్రపుడెక్క, తూటికాడలతో పూడిపోయి వున్నాయి. ఫలితంగా భారీవర్షాలకు కాక, కొద్దిపాటి వర్షాలకు కూడా ముంపు ఏర్పడి పంట నష్టం జరుగుతున్నది. అందుకు పాలకులే బాధ్యత వహించాలి. పాలకుల విధానాల ఫలితంగానే పంట నష్టం జరుగుతున్నది. ఈ వాస్తవం రైతుకూలీసంఘం పరిశీలనా బృందాల పరిశీలనలో వెల్లడైంది. జిల్లాలోని మేజర్, మైనర్, మీడియం డ్రైన్లన్నింటికీ యుద్ధ ప్రాతిపదికపై మరమ్మత్తులు జరిపినప్పుడే ముంపు వలన ఏర్పడే పంట నష్టాలను తగ్గించటం సాధ్యమౌతుంది.

జిల్లాలోని మురుగు పారుదల వ్యవస్థను దృష్టిలో పెట్టుకొని నిరుపయోగమైన నిబంధనలు ప్రక్కనపెట్టి, మైనర్కాల్యల మరమ్మత్తుల బాధ్యత గ్రామ పంచాయితీలకు అప్పగించాలి. మేజర్ కాల్యల మరమ్మత్తులను ప్రభుత్వమే చేపట్టాలి. ప్రపంచబ్యాంక్ ఆదేశాలను తిరస్కరించి, అందుకు కావాల్సిన నిధులను రాష్ట్రప్రభుత్వం వెంటనే విడుదలచేయాలి. అయినంపూడి మేజర్ డ్రైన్పై జాలగల గండివద్ద, గుండేరుడ్రైన్ పొలుగులగండివద్ద, చిన్నాపురం వద్ద పాతవంతెనలను పూర్తిగా కూల్చివేసి కొత్తవాటిని నిర్మించాలి. ఇందుకోసం జిల్లా రైతాంగం ఉద్యమించాలి. ★

జనశక్తి
విప్లవ కమ్యూనిస్టుల పక్ష పత్రిక

2013 వార్షిక బౌండ్లు అందుబాటులో వున్నాయి.

వెల : రు. 150/-

కాపీలకు : మైట్రీబుక్ హౌస్

జబీల్ వీధి, కారల్ మార్చ్ రోడ్,

విజయవాడ-2

గిరిజనుల సమస్యల పరిష్కారానికై ఐటిడిఏ కార్యాలయంవద్ద ధర్నా

పార్వతీపురం, 10-2-14 : షెడ్యూల్డ్ (ఏజెన్సీ) ప్రాంతంలో పెత్తందార్ల ఆక్రమణలో ఉన్న గిరిజనుల భూములను గిరిజనులకే అప్పగించాలని, అటవీ హక్కుల చట్టాన్ని పూర్తిగా అమలుచేసి గిరిజనులందరికీ పోడు పట్టాలు మంజూరు చేయాలని, గిరిజనులు సేకరిస్తున్న చింతపండు కేజీకి 30/- రూ॥లు ధర చెల్లించాలని, అటవీ ఉత్పత్తులకు గిట్టుబాటు ధర చెల్లించాలని కోరుతూ 10-2-14న పార్వతీపురం ఐటిడిఏ ఆఫీసు వద్ద 600 మందితో రైతుకూలీసంఘం(ఆం.ప్ర) ఆధ్వర్యంలో ధర్నా జరిగింది. దీనికి ముందుగా పార్వతీపురం రైల్వేస్టేషను నుండి ఆరేణిసి కాంప్లెక్స్ మీదుగా ఐటిడిఏ ఆఫీసువరకు ఊరేగింపు జరిగింది. ఊరేగింపు ముందు గిరిజన కళాకారులు సాంప్రదాయక నృత్యాలుచేయగా, ప్రజాకళాకారులు పాటలు పాడారు. ధర్నా అనంతరం గిరిజన ప్రతినిధులు పిఒగార్కి మెమోరాండం అందజేశారు.

ఈ సందర్భంగా రైతుకూలీసంఘం(ఆం.ప్ర) జిల్లా కార్యదర్శి కా॥డి.వర్మ మాట్లాడుతూ గిరిజనుల పోరాటాల ఫలితంగా గిరిజనులకోసం, వారి రక్షణకోసం రాజ్యాంగంలోని 5, 6 షెడ్యూల్లో ప్రత్యేక ఏజెన్సీ ప్రాంతాలను వర్గీకరించి, గిరిజనుల భూములు గిరిజనులకే చెందుతాయని, సహజ సంపదలపైన హక్కువారితో వుంటుందని పాలకులు ప్రకటించారన్నారు. ‘శ్రీకాకుళ గిరిజన పోరాట ఫలితంగా 1/70 చట్టాన్ని పటిష్ఠపర్చి, గిరిజనుల భూములకు రక్షణ కల్పిస్తామని చెప్పారు. గుమ్మలక్ష్మీపురం, కురుపాం మండలాల్లో అత్యధిక గ్రామాలు షెడ్యూల్డ్ ప్రాంతంలో వున్నాయి. మిగతా మండలాల్లో అత్యధిక గిరిజన గ్రామాలు నేటికీ షెడ్యూల్డ్ ప్రాంతంగా లేవు. దీని ఫలితంగా గిరిజనులకు కనీసపాటి రక్షణ లేకుండాపోయింది. షెడ్యూల్డ్ ప్రాంతంగా ఉన్న గ్రామాలలో కూడా పెత్తందార్ల ఆక్రమణలో నున్న భూములు నేటికీ గిరిజనులకు దక్కలేదు. కొమరాడ మండలంలో పెదశాఖ, మసిమండ, కుంతేను, పూడేను, నయ, గువిదలేకాసు పంచాయతీలు షెడ్యూల్డుపంచాయతీలు. ఈ గ్రామాలలో గిరిజనేతరుల చేతుల్లో గిరిజనుల భూములు వున్నాయని పేర్కొంటూ కా॥ వర్మ అనేక ఉదాహరణలను పేర్కొన్నారు.

‘అదేవిధంగా కుంతేను రెవెన్యూ పరిధిలో సారావ్యాపారం చేసే సొంఠీల పేరున భూములు నేటికీ

కొనసాగుతున్నాయి. 1/70 చట్టం, ప్రత్యేక ట్రిబ్యునల్ కోర్టులు వున్నా, వీరినుండి భూములు స్వాధీనం చేసుకొని గిరిజనులకు అప్పగించలేదు. వీటిపై వెంటనే పరిశీలన జరిపి భూములను గిరిజనులకు అప్పగించాలని’ ఆయన పిఒని డిమాండ్ చేశారు.

రైతుకూలీసంఘం(ఆం.ప్ర) జిల్లా అధ్యక్షులు కా॥ఊయక ముత్యాలు మాట్లాడుతూ 2005లో వచ్చిన అటవీ హక్కుల చట్టం నేటికీ జిల్లాలో పూర్తిస్థాయిలో అమలుజరగలేదన్నారు. ‘సాగుచేస్తున్న ప్రతి గిరిజన కుటుంబానికి సుమారు 10 ఎకరాల వరకు హక్కు కల్పిస్తామని చెప్పారు. సర్వేపేరిట ఎకరా, 50 సెంట్లు చొప్పున పట్టాలు ఇచ్చి చేతులు దులుపుకున్నారు. రెండవ విడత పట్టాలు మంజూరు చేస్తామని చెప్పి నేటికీ అమలుచేయలేదు. క్షేత్రస్థాయిలో పరిశీలన చేసి గిరిజనులందరికీ పోడు పట్టాలు మంజూరు చేయాల’ని ఆయన డిమాండ్ చేశారు.

‘గిరిజనులు నేటికీ అటవీ ఉత్పత్తుల సేకరణే ప్రధాన జీవనాధారంగా బ్రతుకుతున్నారు. వీటిలో చింతపండు ప్రధానమైనది. దీనికి సరైన గిట్టుబాటు ధరచెల్లిస్తేనే గిరిజనులకు మేలు జరుగుతుంది. జిసిసి ఏనాడూ చింతపండుకు సరైన ధర చెల్లించటం లేదు. చింతపండు గిరిజనుల దగ్గరనుండి చేతులు మారిన తరువాత బయటమార్కెట్లో 60 రూ॥లునుండి 100 రూపాయిలువరకు ధర పలుకుతోంది. గిరిజనుల రక్షణకోసం, బయట దళారుల మోసాలకు గురి కాకుండా ఏర్పడిన జిసిసి సరైన మద్దతు ధర ప్రకటించకపోవడంతో గిరిజనులకు తీవ్రమైన అన్యాయం జరుగుతోంది. జిసిసి శీతలగిడ్డంగులు నిర్మించి, సీజన్లో కొనుగోలుచేసిన చింతపండును స్టాకు చేసుకోగలిగితే గిరిజనులకు మద్దతు ధర లభించే అవకాశంవుంది. వెంటనే శీతల గిడ్డంగులను నిర్మించాలని, చింతపండు కేజీకి 30 రూపాయలు ఇవ్వాలని, అటవీ ఉత్పత్తులకు గిట్టుబాటు ధర ఇవ్వాల’ని కా॥ ముత్యాలు డిమాండ్ చేశారు.

ఈ కార్యక్రమంలో ఇంకా గిరిజనసంఘ నాయకుడు కా॥ కద్రక వెంకటస్వామి, రైతుకూలీ సంఘం జిల్లా నాయకులు కామ్రేడ్స్ పి.శ్రీనునాయుడు, ఎం.భాస్కరరావు, బి.నర్సింగరావు, పెదశాఖ సర్పంచ్ మండంగి సోములు, మాజీ సర్పంచ్లు ఎజ్జు గుంపుస్వామి, చోడి సాంబలు, మరియు 25 గ్రాముల నుండి ఆరు వందల మంది ఆదివాసీ ప్రజానీకం పాల్గొన్నారు. ★

డ్రైనేజీ వ్యవస్థ ఊల్లతనాన్ని బహిర్గతపర్చిన క్షేత్రస్థాయి పరిశీలన

ప్రకృతి వైపరీత్యాలవలన సంభవిస్తున్న భారీవర్షాలు,వరదలు, ముంపుల వలన ప్రతిసంవత్సరం రైతాంగం పంటలను కోల్పోయి నష్టపోతున్నారు. అందుకు అధ్వాన్నమైన డ్రైనేజీ వ్యవస్థ ఒక ప్రధాన కారణంగా ఉంది. అందుకు కృష్ణాజిల్లా ఒక ఉదాహరణగా వుంది.

సాగునీటి ప్రాజెక్టుల నిర్మాణంతోపాటు, సక్రమమైన డ్రైనేజీ వ్యవస్థ నిర్మాణం జరిగినప్పుడే వరద ముంపువలన జరిగే నష్టాలను తగ్గించటం సాధ్యమౌతుంది. మన రాష్ట్రంలో ఆర్డర్ కాటన్ సాగునీటి ప్రాజెక్టులతోపాటు మురుగు కాల్వల నిర్మాణానికి పథకం రూపొందించారు. వలస పాలకులనుండి అధికారాన్ని బదలాయించుకున్న పాలకులు, డ్రైనేజీ వ్యవస్థను అభివృద్ధిచేసే విధానాలు అమలు జరపకపోగా, అధ్వాన్నస్థితికి చేర్చారు. పెరుగుతున్న సాగు విస్తీర్ణానికి అనుగుణంగా డ్రైనేజీ విధానం లేకపోవటం, మురుగు కాల్వలు పూడికలమయం కావటంతో కొద్దిపాటి వర్షం కురిసినా పంటలు ముంపుకి గురై రైతాంగం నష్టపోతున్నారు. దీనికి ఎగువన నిర్మించిన సాగర్ ఆయకట్టుకు డ్రైనేజీని దీనిలో కలపటం కూడా తోడయ్యింది.

1965లో మండువేసవిలో వచ్చిన తుఫాన్ రాష్ట్రంలో డ్రైనేజీ వ్యవస్థ అధ్వాన్నస్థితిని బయటపెట్టింది. 1977లో వచ్చిన దివిసీమ ఉప్పెన, 1999లో వచ్చిన తుఫాన్ల వలన డ్రైనేజీ వ్యవస్థే కకావికలమైంది. మురుగు-పంటకాల్వలు పొర్లి ప్రవహించి పొలాలను, గ్రామాలను ముంచెత్తాయి. ప్రజలు బాగా నష్టపోయారు. దీనితో పాలకుల విధానాలపై తీవ్ర విమర్శలు వెల్లువెత్తి, ఆందోళనోద్యమం రూపు దిద్దుకొంది. అలాంటి పరిస్థితుల్లో ఆనాటి కాంగ్రెస్ ప్రభుత్వం 1968లో డ్రైనేజీ బోర్డును ఏర్పాటుచేసి, ఈ వ్యవస్థను మెరుగుపరుస్తానని ప్రకటించింది. ఈ బోర్డు ద్వారా తమ పార్టీలోని కొందరికి అధికారాన్ని కట్టబెట్టింది. కాల్వల మరమ్మత్తులకోసమంటూ సెస్సు పేరుతో ఎకరాకి 10 రూ. చొప్పున 1969 నుండి 78 వరకు రైతాంగంనుండి వందలాది కోట్లు వసూలు చేసింది. ఆ తర్వాత దాన్ని రద్దుచేసింది. 1983లో అధికారంలోకి వచ్చిన తెలుగుదేశం ప్రభుత్వం డ్రైనేజీ సెస్సుని పునరుద్ధరించి ఎకరాకు 10 నుండి 30 రూ.కు పెంచింది.

రెండు మూడేళ్ళు బాగుచేసిన డ్రైనేజీ కాల్వలతో కొన్నేళ్లు సమస్య తీరినా, ఆ తర్వాత మళ్లీ నిర్లక్ష్యం చూపారు. డ్రైనేజీ బోర్డు నామకేవాస్తే అయింది.



ఈపూరుపాలెం, 5-2-14 :

ప్రకాశంజిల్లా చీరాల, వేటపాలెం మండలాల్లోని చేనేత కార్మికులు తమ మజూరీ (వేతనం/కూలీ) పెంచమని గత 3 నెలలుగా ఆందోళన సాగిస్తున్నారు. పలు సందర్భాలలో సంబంధిత చేనేత, కార్మికశాఖల మండల, జిల్లా స్థాయి అధికారులను కలిసినప్పటికీ ఎలాంటి ప్రయోజనం లేకపోవటంతో కార్మికులు ఆందోళనకు ఉపక్రమించారు.

గత సం॥ డిసెంబర్-6వ తేదీన ప్రదర్శనగా వెళ్ళి తమ డిమాండ్లను యజమానులకు తెల్పినప్పటికీ వారినుండి సానుకూల స్పందన లేకపోవటంతో సంఘటిత ఆందోళనకు సిద్ధమయ్యారు. జనవరి 29వ తేదీన ఈపురుపాలెంలోని అన్ని పేటలు, కాలనీల నుండి తరలివచ్చిన కార్మికులు మాస్టర్ వీవర్ ఓంశాంతి ఇంటిముందు బైరాయించారు. తమ డిమాండ్లు పరిష్కరించాలని, మజూరీలు పెంచాలని నినాదాలు చేశారు. తమకు మజూరీల పెంపు విషయమై స్పష్టమైన హామీ ఇవ్వాలని కార్మికులు ఒత్తిడి చేశారు. 2, 3 రోజులలో కార్మికులను చర్చలకు ఆహ్వానించి నూతన వేతన ఒప్పందం చేసుకుంటామని యజమానుల తరపున హామీ ఇవ్వటంతో కార్మికులు తాత్కాలికంగా ఆందోళన విరమించారు.

కార్మికులు పట్టుదలగా సాగిస్తున్న ఆందోళన ఒకవైపు-కార్మికులు ఎవరికి వారుగానూ, వివిధ సమూహాలుగానూ తమతమ యజమానులపై ఒత్తిడి తీసుకురావటం క్రమంగా పెరుగుతుండటంతో ఆందోళన చేస్తున్న కార్మికులను శాంతింపచేయటం కోసం కార్మికులతో చర్చించకుండానే యజమానులు, మాస్టర్ వీవర్లు తమతమ చిత్తానుసారం నామమాత్రంగా మజూరీలను పెంచారు. దీనిని వ్యతిరేకిస్తూ, కార్మికులతో, సంఘాలతో చర్చించి వేతన ఒప్పందం చేయాలని పందిళ్ళపల్లిలో కార్మికులు - ప్రత్యేకించి కార్మిక మహిళలు ఆందోళనకు పూనుకున్నారు.

ప్రజాతంత్ర కార్మికసంఘ సలహాతో కార్యక్రమాన్ని రూపొందించుకుని, ఫిబ్రవరి 2వ తేదీన 20మంది మహిళలు బృందంగా బయలుదేరి గ్రామంలోని ప్రతి

ఒక్క చేనేత కుటుంబాన్నీ కలసి సమావేశానికి ఆహ్వానించారు. మహిళల ఈ ప్రయత్నం మంచి ఫలితాన్నిచ్చింది. పెద్దసంఖ్యలో కార్మికులు, కార్మిక మహిళలు సమావేశమయ్యారు. సమావేశంలో తమ కష్టాలను, బాధలను కలబోసుకుని 40 శాతం మజూరీని పెంచాలని; అమరిక ఖర్చులు యజమానులే భరించాలని; ఒక సంవత్సర కాలంవరకూ రకాలు మార్చకూడదనే డిమాండ్లను రూపొందించుకొని గ్రామంలోని మాస్టర్ వీవర్లందరూ దీనికనుగుణంగా ఒప్పందం చేయాలని డిమాండ్ చేశారు. ఈ మేరకు పందిళ్ళపల్లి శివాలయంనుండి చేనేత కార్మికులు నెహ్రూబొమ్మ సెంటర్, స్టేజి సెంటర్ల మీదుగా ప్రదర్శనగా బయలుదేరి యజమానుల ప్రతినిధులకు వినతిపత్రాలు అందించి తమ డిమాండ్లను పరిష్కరించాలని కోరారు.

అయితే, చర్చలకు పిలుస్తామన్న మాస్టర్ వీవర్లు పదేపదే వాయిదాలు వేస్తుండటంతో కార్మికులు మరలా ఆందోళనకు దిగారు. ఫిబ్రవరి 5వ తేదీన కార్మికులు, మహిళలు మాస్టర్ వీవర్స్ అసోసియేషన్ అధ్యక్షుడిని అతని ఇంటిలో దిగ్బంధించారు. తమ డిమాండ్లను చర్చించి ఒప్పందం చేసుకునేవరకూ తాము ఎటూ కదలబోమని, కదలనీయమని బైరాయించడంతో హుటాహుటిన యజమానుల ప్రతినిధులు అందరూ అక్కడికి చేరుకొని కార్మికులతో చర్చలు జరిపేందుకు ముందుకు వచ్చారు. కార్మిక ప్రతినిధులను, కార్మికులను పిలిచి డిమాండ్లపై దాదాపుగా గంటపాటు చర్చించారు. చర్చల క్రమంలో కొన్ని అంశాలపై ఇరుపక్షాలు ప్రాథమిక అవగాహనకు, స్పష్టతకు రాగా మరికొన్ని రకాల విషయం అంటే, పట్టు, జాకార్డు రకాలకు సంబంధించి కార్మికులు కోరిన పరిష్కారం విషయంలో మరింత స్పష్టత రావలసివున్నదని, మిగిలిన యజమానులతో కూడా చర్చించి మరలా చర్చలను కొనసాగించుకుని ఒప్పందం చేసుకుందామని యజమానులు కార్మికులకు హామీ ఇచ్చారు.

కార్యక్రమంలో యజమానుల ప్రతినిధులతో పాటు కార్మిక ప్రతినిధులు గుడ్డంటి సుబ్బారావు, నందం వెంకటేశ్వర్లు, పేరితెల్ల సుబ్రహ్మణ్యం తదితరులు పాల్గొన్నారు. ఈ ఆందోళన కార్యక్రమమంతటా ప్రజాతంత్ర చేనేత కార్మిక సంఘం నాయకులూ, కార్యకర్తలూ చురుగ్గా పాల్గొన్నారు. ఒప్పందం జరిగేంతదాకా ఆందోళనకు చేనేత కార్మికులు సంసిద్ధులై వున్నారు. ★

అమలుజరిపేందుకు సిద్ధపడని ప్రభుత్వం, ప్రపంచబ్యాంకు సూచనలమేరకు, అది అందజేసిన రుణంతో రాష్ట్రంలోని కొన్ని డ్రైన్లను కొంతమేరకు మరమ్మత్తులు చేయటానికి 1988లో 1600 కోట్లను విడుదలచేసింది. కృష్ణాజిల్లాలోనూ ఇది అమలు జరిగింది. ఈ మరమ్మత్తులు నామమాత్రమే. పని జరిగిన మేరకు ఫలితం కన్పించింది. ఆ తర్వాత 2007 వరకు కాల్వల మరమ్మత్తుల ప్రస్తావన ప్రచారానికే పరిమితమైంది. 2005లో వచ్చిన వరదలు, భారీ వర్షాలకు ముంపు సృష్టించిన బీభత్సం, అపారనష్టంతో మరోసారి డ్రైనేజీ వ్యవస్థపై, పాలకులపై రైతాంగం ఆగ్రహం కట్టలు తెంచుకొంది. నష్టానికి డ్రైనేజీ వ్యవస్థ-అధ్వాన్నమైన కరకట్టలు కారణమన్న విషయం బహిర్గతమైంది. రైతు బాంధవుడిగా ప్రచారం చేసుకొన్న ఆనాటి ముఖ్యమంత్రి డ్రైనేజీ-కరకట్టల మరమ్మత్తులకు శ్రీకారం చుడతానని చెప్పి, ప్రపంచబ్యాంక్ అప్పును దేబిరించి 2007లో క్రిష్ణాడెల్టా ఆధునీకరణను రూ. 4444 కోట్లతో చేపడుతున్నట్లు ప్రకటించాడు. రెండువేలకోట్ల కోసం ప్రపంచబ్యాంక్ షరతులన్నింటినీ ఆమోదించాడు. ఫలితంగా సాగునీరు (తరువాతి 7వ పేజీలో)